

UTL AT DOWNSVIEW




D RANGE BAY SHLF POS ITEM C
39 15 29 25 09 013 0

cm 12/284

**PLEASE DO NOT REMOVE
CARDS OR SLIPS FROM THIS POCKET**

UNIVERSITY OF TORONTO LIBRARY



Digitized by the Internet Archive
in 2011 with funding from
University of Toronto

195
437
2374 Id
איד און מענש

צוויי פארלעזונגען

פון


דר. ח. זשיטלאווסקי

אידישע מאציאליסטישע
ביבליאָפּאָטעק

קאָמיטעע פאר דער אַרויסגאַבע פון
דר. ח. זשיטלאָווסקי'ס שריפטען
ה. מינדלין, טרעזש.

H. MINDLIN, 122 BOWERY, NEW YORK.

New York 1915.



Copyright 1912
by
DR. CH. ZHITLOWSKY
All rights reserved

PJ
5129
Z49I3
1915



2375

צוויי פארלעזונגען וועגען איד און מענש

2375

ערשטע פארלעזונג

חברים און פריינד !

אן ערף מיט א דריי־פערטעל יאָהרהונדערט צוריק, ווען ביי די רוסישע און גאליצישע אידען איז אויסגעוואַקסען די השכלה בעוועגונג, דאָס שטרעבען צו בילדונג און אייראָפעאישע קולטור, איז ביי דאָס רוב משכילים אויסגעארבייט געוואָרען א פאָרמעל, ווי אזוי צו פערענטפערען די פראַגע וועגען איד און מענש. די פאָרמעל האָט געהייסען: „היה אדם בצאתך וישראל באהליך“, „זיי א מענש, מיט מענשען גלייך, אין גאס, און בלייב א איד ביי זיך אין דער היים“.

שוין פון דער פאָרמעל האָט מען געקאָנט זעהן, אז צווישען איד און מענש איז ביי דעם משכיל געווען א שאַרפער סכסוך. „איד“ און „מענש“ האָבען ניט געקאָנט הויזען איינער מיט דעם אנדערן און מען האָט זיי געמוזט פאָנאָנדערפיהרען אין בעזונדערע ערטער, כדי איינער זאָל דעם אנדערן ניט איבערבייסען דעם גאָרנעל. און אויך דאָס איז געלעגען איינגעוויקעלט, ווען אפילו ניט קלאָר אַרויס־געזאגט, אין דער משכילים'שער פאָרמעל, אז „איד“ איז בשום אופן ניט אזא מיוחס, ווי „מענש“. מיט „מענש“ מענט איהר פראַנק און פריי שטאָלצירען אין דער אָפּענער גאס; מיט „איד“ דארפט איהר זיך שטיקען אין דער פערבאָרגענער היים. על כל פנים, האָט בען די משכילים געוואָלט מאַכען א פשרה צווישען צוויי פיינדליכע פרינציפּען. איינשטילען א „ויתרצו“ אין דער נשמה פון יעדען געבילדעטען אידען.

עס איז אָבער זעהר לייכט צו פערשטעהן, אז די משכילים'שע פשרה איז געווען ניט גאָר פון די געראַטענע. איהר קאָנט דעם מענשענס נשמה ניט פאָנאָנדעררייסען אויף צווייען, און איין האַלבע

לאָזען שפּאַצירען אין גאָס, די אנדערע העלפט אָבער צווינגען זיצען אין דער היים. ממה נפשך! איז „איד“ א בעסערע זאך, איידער „מענש“, — איז דער אלטער יהודה הלוי געווען גערעכט, אז איד-זיין איז די העכסטע מדרגה פון מענש-זיין; אָדער נאָך מעהר: האָבען אונזערע חסידישע פאָטערס און זיידעס געטראָפּען דעם אמת, ווען זיי האָבען געמיינט, אז איד-זיין איז אַ הייליגע זאך, — איז יעמאָלט אונזער חוב צו זיין אַ איד נישט נאָר אין דער היים, נאָר אומעטום, אין דער גאַנצער וועלט. און ווען אפילו דער „איד-זיין“ זאָל אונז ברענגען די ערגסטע צרות און רדיפות, טאָרען מיר איהם יעמאָלט פון קיינעם נישט בעהאַלטען, מוזען מיר אויסשטעהן אלץ, וואָס עס זאָל נישט אויספאלען צוליעב איהם אויף אונזער גורל. קיין קרבן טאָר נישט זיין שווער פאַר אַ זאך, וואָס דאַרף אַוועקגע-שטעלט ווערען — גאָר אַ קלייניגקייט! — העכער, איידער דער מענש. און צוריק: איז „מענש“ מעהר מיוחס, איידער „איד“, האָבען מיר איינמאָל איינגעזעהן, אז זיין אַ איד איז נישט נאָר נישט קיין הייליגקייט, נאָר עס הייסט גאָר — אַראָבפאלען אויף אַ ניעדע-ריגערער שטופע, איידער „מענש“, איז יעמאָלט געוויס ווידער אונזער חוב, אין גאַנצען אויסצוראַמען מיט דעם „איד“, וואו מיר זאָלען איהם נישט אָנטרעפּען: אין גאָס, אָדער אין שטוב; מבער צו זיין די חמץ'דיג געוואָרענע קדושה פון אַלע ווינקעלעך, וואו זי האָט זיך נאָר געקאָנט פּערוואַלגערן.

די ראדיקאַלע אידישע יוגענד, וואָס איז אויסגעוואַקסען פון די משכילים, איז דעריבער געווען זעהר קאָנסעקווענט און פון איהר שטאַנדפונקט אַבסאָלוט גערעכט, ווען זי האָט דעררעדט דאָס לעצטע וואָרט, אויף וואָס די משכילים האָבען אין זייער פּשרה נאָר אָנגע-טייט ברמיזה. אַ סוף צו דעם אידען אין דעם נאָמען פון דעם מענשען! — דאָס איז געוואָרען דער ראדיקאַלער קריעגס-געשריי איז דער אידישער מחנה.

איך מוז מיר מודה זיין, אז אין מיין גאָר גרינער יוגענד, ווען איך בין מיט'ן גאַנצען האַרצען צוגעשטאַנען צו דעם ראדיקאַלען לאַגער, האָב איך אויך, ווי אַלע, געגלויבט, אז צווישען „איד“ און „מענש“ ליגט אַ טיעפער, מיט קיין בריק נישט צו פערבויענדער תהום; אז מען מוז אויסקלייבען „אהין אָדער אַהער“ און אז דער

„איד“ דארף געבראכט ווערען פאר אַ קרבן צו דעם מענשען. ווע-
ניגסטענס איז איין זאך געווען קלאָר פאר מיין יונגען מוח און הארץ,
אַז וואָס מעהר מענש איינער איז, אַלץ וועניגער איד איז ער, אַלץ
וועניגער האָט ער זיך צו קימערען וועגען דעם שיקזאַל פון זיין פאָלק,
אַלץ וועניגער האָט ער צו טראַכטען וועגען דער אידישער לאַגע און
וועגען דער אידישער צוקונפט. און צוריק, וואָס וועניגער איד איך
בין, וואָס פרייער איך בין פון אידישע טראַדיציעס, וואָס ווייטער
פונ'ם אידישען לעבען, וואָס גלייכגילטיגער צו די נויטען און די
אינטערעסען פון מיין פאָלק, וואָס איבערגעבענער צו דעם אַלגעמיינ-
מענשליכען פראָגראַם, — אַלץ העכער שטייגט מיין „איד“ אויף דער
לייטער פון דער מענשליכקייט.

איך וויל אייך דאָ ניט שילדערן די גאַנצע פסיכאָלאָגיע פון
יענעם אידישען ראַדיקאַלען דור, צו וועלכען איך געהער. איך וויל
אייך דאָ ניט דערצעהלען, ווי אַזוי און פאַר וואָס מיר זיינען גע-
וואָרען בעלי־תשובה'ס, וואָס זענען מיט'ן גאַנצען האַרצען געבליבען
טריי צו די בעסטע מענשליכע אידעאַלען און זענען פאַרט — אויך
מיט'ן גאַנצען האַרצען — צוריק געוואָרען הייסע איבערגעבענע
קינדער פון דעם אידישען פאָלק. יענע פסיכאָלאָגיע איז געווען אַ
פערפלאַנטערטע, אַ קרענקליכע. אָבצושאַפען דעם תהום פון „איד“
און „מענש“ איז באמת געווען ניט אַזוי לייכט, ווייל ער איז גע-
לעגען ניט נאָר אין דער לאַגיק, אין דעם טהעאָרעטישען דענקען,
נאָר אויך גופא אין דעם לעבען און אין דעם געפיהל. און אויב
דאָס אידישע בעוואוסטזיין גלויבט, אַז פאַר די בעלי־תשובה'ס איז
אָנגעגרייט נאָר אַ כבוד'ער פלאץ אויבען־אָן, אַז „במקום שבעלי-
תשובה עומדין אין צדיקים גמורים יכולין לעמוד“, — פערדיענען
די בעלי־תשובה יענעם כבוד אפשר שוין דערפאַר, וואָס זייער נשמה
האָט דורכגעלעבט אַזוי פיעל ליידען און פיין, — ליידען און פיין,
פון וועלכע דער איצטיגער פראָגראַעסיוו־נאַציאָנאַלער דור האָט, גע-
לויבט איז דער אויבערשטער, קיין ברעקעל בעגריף ניט.

ניט יענע, זעהר אינטערעסאַנטע פסיכאָלאָגיע וויל איך דאָ
פאַר אייך שילדערן. מיין צוועק איז מעהר ניט, ווי איבערגעבען
אייך אַ פאַר פון יענע לאַגישע אַרגומענטען, וואָס האָבען אונז גע-
האַלפּען צו פערשיטען דעם תהום צווישען איד און מענש.

דרינגט מען א ביסעל טיעפער אריין אין דעם זין פון דער ראדיקאלער פארמעל: „וואָס מעהר מענש, אלץ וועניגער איד“, אזוי מוז מען באַלד איינזעהן, אז די זאך איז גאָר ניט אזוי פשוט, ווי עס דוכט זיך אויף דעם אויבערפלעכליכען בליק. און וואָס מעהר איך האָב געטראַכט וועגען דעם ענין, אלץ מעהר האָט מיר געמוזט ווערען קלאָר, אז די פארמעל קאָן ניט זיין אומעדום גלייך ריכטיג. גאָנץ געוויס זענען דאָ פעלען אין לעבען — און זעהר האַרבע פעלען — וואו איך האָב אַ רעכט צוצוגעהן צו דעם אידען און זאָגען איהם: „איד, הער אויף צו זיין איד און ווער מענש; און וואָס מעהר מענש דו וועסט ווערען, אלץ וועניגער איד וועסטו זיין.“ עס זענען אָבער דאָ אנדערע פעלען, אפשר נאָך וויכטיגערע, וואו די פארמעל „ווער מענש און הער אויף צו זיין איד“ פערליערט אין גאנצען איהר זין. און דערנאָך האָבען זיך אנטפלעקט נאָך אנדערע פונקטען, — אפשר גאָר די וויכטיגסטע פון דעם מענשליכען לעבען, וואו יענע פארמעל, ניט גאָר זי וועהרט אָן איהר גאנצען זין, נאָר זי מוז גאָר פערוואַנדעלט ווערען אין איהר אייגענעם היפך, אז וואָס מעהר מענש מען איז, אלץ מעהר איד איז מען.

פאנאנדערצוקלייבען זיך אין די דאָזיגע פערשיידענע פעלען, וואו דער „מענש“ איז גוכר דעם „אידען“, וואו ער מוז איהם לאָזען אין גאנצען צורוח און וואו ער פערשטארקט איהם און מאַכט נאָך בולט'ער זיין מהות, — דאָס זאָל זיין, וועניגסטענס אין די וויכטיגסטע שטריכען, די אויפגאבע פון מיינע איצטיגע פארלעזונגען.

און כדי לייכטער צו מאַכען די ארבייט, לאָמיר קודם כל נע-ווינען אַ קלאָרען בעגריף וועגען די צוויי ענינים, — „איד“ און „מענש“, — וועמעס שייכות איינער צום אנדערן מיר דארפען נעהנטער בעלייכטען.

וואָס אזוינס איז „מענש“?

עס פערשטעהט זיך, אז מיר האָבען דאָ ניט צו טהאָן מיט דער אנטראָפאָלאָגישער בעדייטונג פון דעם מין מענש בכלל. אין אונז זער היינטיגען פאל איז ניט יעדער מענש א „מענש“. אנטראָפאָלאָגיש גענומען איז יעדער לעבעדיגער נפש, וואָס געהט אום אויף צוויי פיס, טראָגט אַ פאָר הויזען אָדער אַ קליידעל און רעדט אויף אַ מענשליכער שפראַך, — שוין א „מדבר“, שוין אַ מענש. אָבער

אויף אין אונזער טאָג־טעגליכער שפראך, ווענדען מיר אָן אויס־
דריקען, וואָס מאַכען ביי די מענשען גופא אַ שאַרפען חלוק צווישען
„מענש“ און „ניט־קין־מענש“. דעם חלוק מאַכען מיר דערפאַר,
ווייל אין יעדער מענשליכער ברוסט לעבט די פאָרשטעלונג, וואָס
און ווי אַ מענש דאַרף זיין און זאָל זיין, און ניט נאָר ווי דער אָדער
יענער קומט פאַר אין דער טאָג־טעגליכער ווירקליכקייט. ווי פער־
שיידען דער אידעאַל פון דעם מענשען זאָל ניט זיין ביי פערשיידענע
פעלקער און פערשיידענע קלאַסען, געפינען מיר פאַרט אין איהם
בשותפות'ע שטריבען, וועלכע מיר אַלע נעהמען אָן, אז זיי זענען
גויטיג, כדי אַ מענש זאָל זיין אַ מענש.

אַ מענש איז קודם כל אַ בעל־שכל. דורך זיין רייכען און
שטאַרקערען דענקען האָט זיך דער מענש אַרויסגעריסען פון דער
נאַטור און איז געוואָרען דער אויבערהאַרר איבער איהרע פראָד־
צעסען; און אומערום, וואו מיר בעמערקען אַן אַבשוואַכונג פון דער
מענשליכער דענק־קראַפט, זעהען מיר אין דעם אַ שטיק פערשוואַונ־
דענע מענשליכקייט. אויף אַ נאָר געראַטענעם נאָר פלעגט מען
פריהער זאָגען, אז ער איז „אַ בהמה בצורת אדם“, דערנאָך האָט מען
פון איהם די „צורת אדם“ אויף אַוועקגענומען און אָנגעהויבען רעדען
ווי פון „אַ בהמה בצורת פערד“, — קורץ, ווי פון אַ לעבעדיגער
זאך, וואָס איז ניט מעהר „בבהינת אדם“, וואָס פאַלט אַרויס פון
דעם גדר מענש.

כדי צו זיין אַ „פולער“ מענש איז אָבער נאָך ניט גענוג צו זיין
קלוג. מען דאַרף אויך האָבען אַ געוויסען מאָס פון וויילען.
„ס'איז נאָר קיין מענש ניט“, זאָגט מען אויף איינעם, וואָס האָט
קיין ברעקעל אייגענעם ווילען ניט און לאָזט זיך פיהרען, וואוהין
מען פיהרט איהם. „ס'איז אַ קאַלב“.

„נאָר ניט קיין מענש“ איז אויך דער, אין וועמעם האַרצען עס
איז אויסגעלאָשען יעדער פונק פון יושר און „מענשליכקייט“, און
אויך דער, וואָס היט ניט אָב יענע מינימאַלע פאָדערונגען פון
שעה נקיט, ריינליכקייט און עלעמענטאַרע העפליכקייט,
וועלכע מיר שטעלען צו יעדען מענשען. דעם עהרליכען „בטלן“,
וואָס קוקט ניט אויף זיין אויסזעהן, זיין קליידונג און זיין בענעהמען
זיך מיט מענשען, זענען מיר אָפט מוחל זיינע ניט שעהנע מדות

צוליעב די העכערע מענשליכע מעלות, וואָס ער בעזיצט; אָבער אויך דאָ נעהט די מחילה נאָך ביז צו אַ געוויסען גראַד. ווערט אין דעם פונקט פון שעהנקייט אַריבערגעטראָטען אַ געוויסער גרע-ניץ, רופט דער מענש אין אונז אַרויס אַ געפיהל פון עקעל און רחמנות. „אַ קלוגער מענש און אַ פרומער מענש און אַ בראַדירן, אָבער עפעס נאָך קיין מענש ניט“, זאָגען מיר אין דעם פאַל.

פון דעם גדר „מענש“ געהט אַרויס אויך דער, וואָס האָט ניט אין זיך קיין ברעקעל „י ש“, קיין ברעקעל אייגענעם שטאַלץ, קיין ברע-קעל מענשליכע חשיבות; דער, וואָס לאָזט זיך שפּייען אין פנים, טרעטען מיט די פיס, און דערביי זאָל וועניגסטענס אין דער נשמה ביי איהם ניט אויפציטערען דער געפיהל פון פראָטעסט. „אַ הינ-טישע פעל“, זאָגט מען אויף איהם. „שפּיי איהם אין פנים, זאָגט ער: אַ רעגען גיסט“. אויף וויפּיעל טהייער דעם מענשען איז דער געפיהל פון אייגענער חשיבות, פון אַן אייגענעם „יש“, וואָס קאָן און זאָל בעשטעהן זיין שטעדטעל, וואָס קאָן און זאָל זיך ניט לאָזען קריכען אויפ'ן קאָפּ (פערשטעהט זיך, אין וויכטיגע ענינים), קאָן מען זעהן פון אַ זעהר אינטערעסאַנטען, כאַראַקטעריסטישען פאַקט. עס איז אפשר ניטאָ אויף דער וועלט — אַ חוץ דעם מענשען — קיין איין בריאה, וואָס זאָל שטעהן צו איהם אַזוי נאָהענט דורך איהרע כמעט מענשליכע מעלות, ווי דער הונד. זיין קלוגשאַפט, זיין איבערגעבענקייט און טרייקייט, זיין גענוגזאַמקייט, זיין אמת'ע מסירת נפש פאַר די מענשען, וואָס זענען איהם ליעב און טהייער, רופען אַרויס בעוואונדערונג, ניט זעלטען התלהבות ביי יעדען ערנ-סטען פאַרשער פון דעם הונד'ס לעבען און כאַראַקטער. אייניגע, ווי, צ. ב., דאָרווין, און נאָך פריהער אַגיוסט קאָנט, געהען אַזוי ווייט אין דעם פרט, אַז זיי געפינען אין דעם הונד דעם ערשטען אָנהויב פון אַ רעליגיעזען געפיהל, וואָס איז ביז אהער בעטראַכט געווען, ווי די איינציגע, ריין מענשליכע מעלה. אָבער די אלע מענשליכע מעלות אין דעם הונד ווערען אין גאַנצען בטול אין אונז זער אַבשעצונג דורך דער „הינטישער“ צוגעלאָזטקייט, צוגעבונד-דענקייט און אונטערטהעניגקייט. דאָס הינטישע „זוכען חן אין די אויגען“ פון דעם בעלה'הית, דאָס לאָזען זיך בעהאַנדלען, ווי אַ הונט“, קאָן דער מענש גאַנץ לייכט — און נאָך מיט דאָנקבאַרקייט

אריבערטראָגען אין דער חיה ; ער קאָן דאָס אָבער בשום אופן ניט
 ניט מוחל זיין, ווען ער געפינט דאָס אין דעם מענשען. אויך דעם
 הונד'ס האַרטקייט צו אַלעמען, וואָס איז ניט זיין באַלעבאָם אָדער
 ניט דעם באַלעבאָם' מקורב, זיין שלעכטע חבר'שאַפט מיט די „מיט-
 הינד“, — אַלץ גרויסע, הינטישע מעלות, וואָס שטאַמען פון דער
 הויפט-מעלה זיינער, זיין ליעבע, זיין אמת'ער טרייער ליעבע צו
 די „זייניגע“, — אויך דאָס רופט אין' אונז אַרויס דעם ביטער-
 סטען געפיהל פון פראָטעסט, ווען מיר זעהען עס אין אַ הונט בצורת
 מענש. „געמיינער הונד!“ איז דער ערגסטער זידעל-וואָרט, וואָס
 מיר קאָנען איינעם שללידערן אין פנים.

ווי קליין און אַרעם עס זאָלען ניט זיין די אַלע פאָדערונגען,
 וואָס אַ געווענהליכער מענש שטעלט צו אַ געווענהליכען מענשען,
 דריקען זיי פאָרט אויס דעם אינוועניגסטען תוך פון דער בחינה
 „מענש“. פרינציפיעל האָבען זיי אין זיך שוין אַלץ, וואָס הויבט
 אויף דעם מענשען צו דער קרוין פון דער שעפפונג, אַלץ, וואָס שיידט
 איהם אָב פון דער חיה, לאָז זיין מעהר נישט ווי דורך דעם, וואָס
 דער מענש האָט די אַלע מעלות אין אַ גרעסערער מאָס און אין אַ
 רייכערער אַרט, איידער זי. לאָז זיין, אז פון אָנהויב איז דער חלוק
 צווישען מענש און חיה געווען ניט גאָר גרויס ; אז אין דער ערשטער
 צייט האָט דער מענש זיין שטאַרקערען שכל אויסגענוצט צוליבע
 ריין פראַקטישע לעבענס-צוועקען פונ'ם „קאמפאָ אומ'ס דא-זיין“,
 וואָס בעהערשט אויך דאָס לעבען פון דער חיה. אָבער אין זיין
 ענטוויקעלונג האָט זיך דער שכל אויפגעהויבען איבער די ריין-
 מאַטעריעלע נויטען און האָט בעשאַפען אַ וועלט פון געדאַנקען, וואָס
 ברענגט דעם מענשען אַן אַנדער מין הנאה, וועלכע קיין חיה אין
 דער וועלט קאָן ניט משיג זיין, — די הנאה פון דער שכל'דיג-
 קייט, וואָס שמעקט אין אַ וועלכען עס איז געדאַנק, אַלץ איינס,
 צי ער קאָן אונז ברענגען נוצען, צי ניט. די ליעבע צום שכל און
 זיינע פראָדוקטען איז געוואָרען אַ ריין מענשליכער שמריך.

דאָס אייגענע איז אויך מיט אַלע אַנדערע מעלות. זיי זענען
 אפשר פרייהער אַרויסגעוואַקסען פון די פשוט'ע, מאַטעריעלע בע-
 דערפעניסען, וואָס דער מענש האָט געהאַט און האָט נאָך אין איינעם
 מיט דער חיה. אָבער אין זייער ענטוויקעלונג האָבען זיי אַריבער-

געוואַקסען די נויט, וואָס האָט זיי אַרויסגערוּפּען, און זיי זענען
געוואָרען טהייער דעם מענשען צוליב זיך גופא, וויילע אין זיי
דערקענט ער זיין אייגענע מענשליכע נאָטור.

דער ווילען, וואָס האָט פריהער געהאַט דעם צוועק נאָר
צו בעהערשען די דרויסענדיגע נאָטור צוליב אַ בעסערען לעבען פון
דעם גוף, ווערט ביי אַ העכערען טיפּ מענש אַ געציג, וואָס מיט
איהם בעהערשט ער די תאוות און בעדערפעניסען פון דעם אייגענעם
חומר, צוליב אַ טיעפערען און שעהנערען לעבען פון דער נשמה.
די לעבע צו שעהנקייט, וואָס איז אין אָנהויב געוויס געווען
פערבונדען מיט דעם סעקסועלען אָבקלייב און האָט געדארפט ניט
מעהר ווי שטאַרקער מאַכען די מאַנגעמישע קראַפט צווישען דעם
„ער“ און דער „זי“, האָט זיך אַרויסגעריסען פון אַלע ליידענשאַפטען
און איז געוואָרען אַ ריינע לעבע צו דער שעהנער פאָרם אין דער
בעטראַכטונג פון דער נאָטור, אין דער בעוואונדערונג פון דער
קונסט, — אַ ריינע לעבע, וואָס האָט ניט קיין איין מאַטעריעלע
פניה אין זיין.

די געפיהלען פון יושר, פון רחמנות און מענשען-לעבע זענען
אויך אפשר פריהער אַרויסגעוואַקסען פון די פראַקטישע נויטען פון
דעם געזעלשאַפטליכען לעבען און האָבען געבראַכט נוצען יעדען
איינצעלנעם אינדיווידואל. אָבער אין דעם משך פון דער ענט-
וויקעלונג האָבען זיי פאַר דעם מענשען בעקומען אַ זעלבסטשטענ-
דיגען זין, און אָפטמאָל איז דער מענש מקריב זיין אייגענעם לעבען,
כדי דורכצופיהרען פאַר אַנדערע די אידעאַלען פון יושר, רחמנות
אָדער מענשען-לעבע.

און אויך דער מענשליכער שטאַלץ איז געוואָרען אַן אַנדערער,
אַ העכערער. ביי די שעהנערע מענשען, ד. ה. ביי די וואָס זענען
מעהר מענש, יאָגט ער זיך שוין ניט נאָך דעם ביסעלע כבוד, וואָס
איינער קען קריגען אין לעבען פאַר זיך. עס וואַקסט אויס דער בעגריף
פון דעם כבוד הורה, דער עהרע פון אַ העכערער זאך,
וואָס איז מיר טהייער און וואָס פערדיענט די דאָזיגע עהרע, —
מיין פאָלק אָדער מיין רעליגיע, אָדער מיין סאָציאַלער אידעאַל, —
און דער מענש, ביי וועמען יענער עהרגעפיהל איז ניט אָבגע-
שטאַרבען, קאָן ניט בלייבען גלייכגילטיג, ווען ער זעהט צו, ווי דאָס

איהם טהייערע ווערט געטראָטען מיט די פיס, ווען אפילו ער אליין לייט דערפון ניט א ברעקעל.

קורץ, א מענש איז דער, וועמען עס איז טהייער די „מענש-ליכקייט“ אין דעם מענשען, וואָס לייעבט און שעצט די ריין מענש-ליכע מעלות פון דער נשמה. א מענש איז דער, וואָס לייעבט שכל און וויסענשאפט, מענשען-ליעבע און יושר, שעהנקייט און שטארקע שטאַלצע מענשליכע חשיבות. און וואָס מעהר איינער איז דורכ-געדונגען מיט די דאָזיגע מעלות און מיט דער לייעבע צו זיי, אלץ מעהר מענש איז ער.

דאָס איז „מענש“. און וואָס איז „איד“?

אויך דער בעגריף נויטיגט זיך אין א ביסעל א טיעפערער בעטראַכטונג, ווייל ער נעהמט אַרום דריי גאנץ פערשיידענע אַר-טען פון אידען: דעם רעליגיעזען איד, דעם ראסען-איד און דעם נאַציאָנאַלען איד.

עס איז געווען א צייט, ווען די אלע דריי אַרטען זענען נאָך ניט געווען פאַנגאָדערגעשיידט, און יעדער איד, וואָס האָט געשטאַמט פון אידישע עלטערן (דער „ראסען“-איד), איז אין דערזעלביגער צייט געווען א רעליגיעזער איד, ווייל ער האָט געגלויבט אין דעם אידישען גלויבען, און אויך א נאַציאָנאַלער איד, ווייל ער האָט געלעבט מיט די אַלגעמיינע אידישע האַפּענונגען אויף די וויערענגעבורט פון דעם אידישען פאָלק.

איצטער, בעזונותינו הרבים, איז די „דריי-אייניגקייט“ פון דעם אידען צושפאַלמען געוואָרען. עס זענען דאָ אידען, ביי וועמען די „אידישקייט“ לייעגט גאנץ קלאָר אויסגעקריצט אויפ'ן פנים, וואָס האָבען אָבער רעליגיעז גאָר נישט ניט צו טהאָן מיט דעם „יודאאיזם“ און לייקענען לגמרי אָב זייער סאָלידאַריטעט מיט דער אידישער נאַציאָן. אַנדערע זענען נאַציאָנאַל געשטימט, אָבער ווילען גאָר נישט וויסען פון דער אידישער רעליגיע.

קאָנען נאָך די דאָזיגע לייקענער פון דעם אידישען גלויבען

אריינגענומען ווערען אין דעם גדר „איד“?

דאָס רוב מיינט עד היום, אז א איד איז נאָר דער, וואָס גלויבט אין א געוויסען רעליגיעזען סיסטעם, וואָס רופט זיך „יודא-איזם“, אידישקייט. „ישראל ואוריתא חד ניהו“ — דאָס אידישע

פאלק און די אידישע תורה איז איין-און-דיוועלביגע זאך. א איד זיין איז דעריבער עפעס אזוינס, וואָס הענגט אָב פון אונזער אייגענעם ווילען. גלויבען מיר אין די אידישקייט, זענען מיר אידען; הערען מיר אויף צו גלויבען, זענען מיר אויס אידען. דאָס איז אַקוראַט ווי מיט יעדער אַנדער רעליגיע, אָדער פאַרטיי, אָדער פילאָסאָפישער ריכטונג. איינער איז אַ קאַטאָליק, אָדער אַ סאַ-ציאָליסט, אָדער אַ העגעליאַנער, כל זמן ער גלויבט אין דעם קאטוי-לישען גלויבען, אָדער אין דעם סאַציאַליסטישען אידעאַל אָדער אין העגעל'ס פילאָסאָפיע. אַזאַ אויסטייטשונג פון דעם מהות איד קאן שוין אָבער אין דער איצטיגער צייט ניט אויסהאַלטען קיין ברעקעל קריטיק. די איצטיגע מענשהייט איז איינגעטהיילט ניט נאָר אין רעליגיעזען, פאַרטייען, און פערשיידענע ריכטונגען. נאָך איידער אַלע אַנדערע איינטהיילונגען, אין וועלכע מיר קאָנען אַריינטרעטען דורך אונזער ווילען און אונזער גלויבען און פון וועלכע מיר קאָנען אַרויסטרעטען, אויב אונזער מיינונג וועגען זיי האָט זיך געביטען, איז דאָ נאָך אַ מענשליכע איינטהיילונג, אין וועלכע מען טרעט ניט אַריין, נאָר מען ווערט אַריינגעבוירען און פון וועלכער מען קאן ניט אַרויסטרעטען, סיינען אַרויסשטאַרבען. איך מיין דאָ די איינ-טהיילונג פון דער מענשהייט אין איינצעלנע פֿעלדער. יעדער איינער מוז בעלאַנגען צו אַ וועלכען עס איז פאַלק, צי ער וויל, צי ער וויל ניט, ווייל מען קאן ניט זיין „נאַציאָנאַל-לאָז“, ווי מען איז צ. ב. „קאָנפּעסיאָנאַל-לאָז“, ווען מען בעלאַנגט ניט צו קיין רעליגיע, אָדער ווי מען איז „פאַרטיי-לאָז“, ווען מען געהערט ניט צו קיין פאַרטיי. געהערט איינער ניט צו דעם פאַלק, מוז ער געהערען צו אַן אַנדערן.

עס איז ניט מיין היינטיגע אויפגאַבע, אויסצופאַרשען, צי עס איז נוט אזוי, וואָס די מענשהייט איז איינגעטהיילט אין איינצעלנע פעלקער. וואָלט דער רבנו-של-עולם, בעת ער האָט בעשאַפען די מענשהייט, זיך מיט אונז אַלעמען מיט געווען, ווי אזוי צו בע-שאַפען זי, וואָלט איהר אפשר געקאָנט געבען איהם די עצה, ער זאָל חס-ושלום ניט צולאָזען איהר צושפאַלמונג אין פערשיידענע נאַ-ציאָנען. איך, פון מיינ זייט, וואָלט, מחמת אַ סך און אַ סך טעמים, אדרבה, געשטאַנען שטאַל און איינען, ער זאָל ניט צולאָזען צו איין

איינציגער מענשהייט מיט איין איינציגער קולטור. אבער מיר קאנען אונז דאס מאָל אין גאנצען פערשפּאַרען די סכסוכים וועגען דעם ענין. די נאטור האָט געטהאָן איהרס און האָט ביי אונז קיין עצות ניט געפרעגט, און כל זמן זי האָט ניט אָבגעשאַפט די פעלקער, מוז יעדער איינער, ווי איך האָב שוין בעמערקט, געהערען צו אַ וואָסער עס איז פאָלק, אפילו אַנטקעגען זיין אייגענעם ווילען.

אָט דער פאָקט איז נאָך ניט אין גאנצען קלאָר פאר אַ סך און אַ סך פון די אַזוי אָנגערופענע „קאָסמאָפּאָליטען“. דעם קאָסמאָפּאָליט'ס אידעאָל איז, — אַז אלע פעלקער זאָלען פערשווינדען און עס זאָל בלייבען איין-איינציגע מענשהייט. דאָס איז אפשר אַ גאנץ נוטער אידעאָל און קאָן אפשר אויך מקוים ווערען — במהרה בימינו — אין אַ פאָר-צעהנדליג טויזענד יאָהר אַרום, — הגם איך לייקען ביידע זאכען : סיי, אַז דאָס איז אַ וואונשבאַרער אידעאָל, סיי אַז ער קאָן ווען עס איז מקוים ווערען. דאָס איז זיך אַ טהעאָרעטישער סכסוך. דער קאָסמאָפּאָליט מאַכט אָבער אַן אַבסאָלוטען טעות שוין היינטיגען טאָג, ווען ער מיינט, אַז דורך דעם גופא, וואָס ער נלויבט אין דעם דאָזיגען אידעאָל, טרעט ער שוין איצטער אַרויס פון דעם נאַציאָנאַלען גדר און ווערט פאָלק-לאָז. דאָס איז אַקוראַט אַזוי אונמעגליך, ווי עס איז אונמעגליך דעם באַרג אויפצוהערען צו זיין אַ באַרג, כל זמן עס זענען נאָך דאָ טהאָלען אַרום איהם, און ווי עס איז אונמעגליך דעם טהאָל אויפצוהערען זיין אַ טהאָל, כל זמן אַרום איהם שטעהען נאָך בערג. ערשט ווען דער באַרג ווערט אַראָב-גענראָבען, אָדער דער טהאָל פערשאַטען, פערשווינדט דער חלוק צווישען זיי. און איידער דער חלוק איז פערשוואונדען, מוזען זיי בלייבען וואָס זיי זענען.

אַ פאָלק איז אַ גרופע פון מענשען, וואָס האָט אין אַ משך פון דורות געלעבט אין אַ בשותפות'ער קולטורעלער אַטמאָספערע און האָט דעריבער אויסגעאַרבייט אין דעם לעבען, אין דעם קערפער און אין דער נשמה געוויסע סמנים, — אַלץ איינס וואָסערע, — וואָס דורך זיי שיינט זי זיך אָב פון אַנדערע מענשליכע גרופען, וועלכע האָבען אויך אין אַ משך פון דורות געלעבט אין זייער קול-טורעלער סביבה און ממילא אויסגעאַרבייט זייערע אייגענע סמנים. וואָלטען ניט געווען קיין פערשיידענע פעלקער, וואָלט

קײן פּאָלק קײן פּאָלק נײַט געווען. אײן אײנציג פּאָלק אײן דער וועלט איז שוין קײן פּאָלק נײַט, נאָר די גאַנצע מענשהײט, און אַלע זײנע פּאָלקס־סמנים הערען אױף צו זײן פּאָלקס־סמנים און ווערען פשוט שטריכען פון דער אַלגעמײנער מענשליכער נאַטור. זאָלען אַלע פעלקער פערשווינדען און זאָל נאָר בלײבען, צ. ב., דאָס ענג־לײשע פּאָלק, וועלען יעמאָלט די ענגלענדער אױפהערען צו זײן ענג־לענדער, נאָר סתם - מ ע נ ש ע ן און יעדער שטײף־ענגלישער כאַראַקטער־שטריק וועט ווערען אַ סמן פון דעם „מענש בכלל“.

אַבער ווי נאָר עס זאָל דורך אַ נס אַרויסשפּרינגען נאָך אַ פּאָלק לעבען דעם ענגלישען, צ. ב., דאָס דײטשע, אַזוי וועט תיכף פער־שווינדען דער „סתם־מענש“ און דער „מענש בכלל“, און געוויסע מענשליכע שטריכען, וואָס מיר געפינען בײ דעם דײטשען, וועלען יעמאָלט ווערען דײטשע נאַציאָנאַלע סמנים, און די מענשליכע שטריכען, וואָס זענען דאָ בײ דעם ענגלענדער, אַבער פעהלען בײ דעם דײטשען, וועלען יעמאָלט וויעדער ווערען ענגלישע נאַציאָנאַלע סמנים.

כל זמן עס זענען דאָ פעלקער אױף דער וועלט, מוז יעדער נײַ־געבאָרענער מענש, פון דעם מאָמענט אָן פון זײן געבורט, צוגערעכענט ווערען צו אַ בעשטימטען פּאָלק. און ווען פון אַלע פעלקער זאָלען בלײבען נאָר צוויי, וועט אױך יעמאָלט יעדער נײַ־געבאָרענער מענש מוזען ברענגען מיט זיך אױף דער וועלט אַ געוויסען טהײל פון נאַציאָנאַלע סמנים, יענעם טײל, וואָס געהט אײבער בירושה דורך די בלוט פון די עלטערן, פון דור צו דור. ער וועט אױך תיכף צורגעצעהלט ווערען צו אײן גרופע אָדער צו דער אַנדערער.

שמעלט אײך אפילו פאַר אַזאַ פאַל: אַלע קאָסמאָפּאָליטען פון דער וועלט טהײלען זיך אױס פון זײערע פעלקער און בעשאַפּען אַן אײגענע גרופע, וואָס זאָל זיך רופען „סתם־מענשען“. כל זמן יענע פעלקער וועלען נאָך בלײבען בעשטעהן, וועט אָט די נײע קאָסמאָפּאָליטען־גרופע, וואָס וויל נאָר נײט וויסען פון דעם ענין פּאָלק, שוין דורך דעם פאַקט גופא פון איהר אַרויסטהײלען זיך, מוזען שפּיעלען די ראָליע פון אַ בעזונדער אומה, דעם „סתם־מענשען־פּאָלק“, און יעדעס קינד, וואָס וועט געבאָרען ווערען בײ איהר, וועט נאַציאָנאַל מוזען געהערען צו דער נײער אומה אַזוי

לאנג, ביז עס וועלען נאך עקזיסטירען אנדערע אומות, וואס שיידען זיך אָב פון איהר. און אקוראט אזוי לאנג וועט אויך ניט קאנען זיין קיין אלגעמיינע מענשהייט, וואס זאל ליגען ערגעץ וואו דרוי-סען פון די עקזיסטירענדע פעלקער, און וואהין מען זאל קאנען אריינשפרינגען, ווען מען פערלאָזט דאָס אייגענע פאָלק. טרעט מען ארויס פון איין נאציאנאלער גרופע, מוז מען תוך כדי דבור אריינמערעטען אין אַן אנדערע און איידער מען איז אריינגעטראַטען אין די אנדער גרופע, האָט מען פאקטיש נאך ניט פערלאָזען די ערשטע. ווערען פאָלק־לאָז, הייסט עס, קאָן אפילו דער קאָסמאָ-פאָליט ניט אין דער איצטיגער צייט. העכסטענס, וואָס ער קאָן, איז אַרויסגעהן פון איין פאָלק און זיך אַסימילירען מיט אַן אַנ-דערן. אין דעם פראקטישען לעבען זענען דעריבער די קאָסמאָ-פאָליטען, וואָס פאָדערן מען זאל זיך אָבזאָגען פון דער אייגענער נאציאָן, ניט קיין אנדער זאך ווי אַסימילירען, וואָס פערלאנגען מען זאל צושטעהן צו אַן אנדער נאציאָן, — ד. ה. מיט אנדערע ווערטער: זיי זענען, — ניט אין דער טהעאָריע, נאָר אין דעם פראקטישען לעבען, — ניט קיין קאָסמאָפאָליטען, נאָר נאציאָנאַליסמען פון יענער אנדער נאציע.

איך האָב דאָ פון אויבען אויף בעריהרט דעם וויכטיגסטען רעזולטאַט, צו וועלכען די מאָדערנע פאָרשונג איז געקומען בנוגע צו דעם נאציאנאלען פראָבלעם. און דער רעזולטאַט וועט אונז העלפען פאנאנדערקלייבען זיך אין דער פראגע, וואָס אינטערעסירט אונז איצטער: הייסט „איד-זיין“ נאָר בעלאנגען צו אַ געוויסען גלויבען, אָדער דאָס הייסט אויך בעלאנגען צו אַ געוויסען פאָלק, אפילו ווען ער פערלאָזט אין גאַנצען דעם אידישען גלויבען?

אויב יעדער מענש מוז געהערען צו אַ וועלכען עס איז פאָלק און אויב די אידען זענען ניט קיין פאָלק, נאָר אַ רעליגיעזע סעקטע, מוז מען אוועקשטעלען די פראגע: צו וועלכען אנדער פאָלק בע-לאנגען זיי? און אויף דערויף איז דאָ נאָר איין ענטפער: צו קיין אנדער פאָלק אין דער וועלט, ווייל קיין אנדער פאָלק אין דער וועלט קאָן אין זיי ניט זעהן די קינדער פון זיין אייגען פלייש און בלוט. אין קיין לאַנד, וואו אידען וואוינען, — אפילו אין יענע לענדער, וואו די אַסימיליאציע האָט זיך געמיהט דורכצופיהרען

איהר פראָגראַם גאַנצע הונדערט יאָהר, — און נאָך מעהר — נאָכ-
אנאָנד. אפילו אין פראַנקרייך, אין האַלאַנד, אין איטאַליען, —
האָבען די אידען נאָך ניט פערלאָרען זייערע נאַציאָנאַלע אייגענ-
שאַפטען אויף אַזויפיעל, אַז די אַרומיגע בעפעלקערונג זאָל זיי ניט
דערקענען און זאָל ניט מאַכען אַ חלוק צווישען זיך און זיי. ווער
רעדט שוין וועגען די אידען אין רוסלאַנד, פוילען, רומעניען און
אַמעריקאַ, וואו די אידישע סמנים וואַרפען זיך נאָך אַזוי בולט
אין די אויגען. אמת, אונזערע אַסימיליאַטאַרען ווילען דאָס ניט
איינזעהן און זיי שמועסען זיך באמת איין, אַז די אידען געהערען
נאַציאָנאַל צו יענע פעלקער, צווישען וועלכע זיי וואוינען, אָבער
זאָנען אַזוי הייסט פשוט ניט האָבען קיין איין פונק פון וויסענ-
שאַפטליכען יושר, אָדער אין בעסטען פאַל קיין ברעקעל חוש ניט
פאַר דעם פאַקטישען אמת. וואָס פון די אידען זאָל ניט ווערען
אין דער צוקונפֿט, לעת-עתה געהערען זיי ניט צו יענע פעלקער,
און יענע פעלקער זענען אַבסאָלוט גערעכט, ווען זיי ווילען זיי ניט
בעטראַכטען פאַר זייער „אייגען בלוט“.

אָבער: אויב די אידען געהערען ניט צו זיי, אויב זיי זענען
ניט קיין פוילען, ניט קיין רוסען, ניט קיין טאַטערן און אַזוי וויי-
טער, איז יעמאַלט מוזען זיי ממילא פ א ק ט י ש געהערען צו
זיך אליין, — ד. ה. זיין אַ בעזונדער פאַלק. און ווילט איהר גאָר
שטאַרק מקפיד זיין אין דעם ענין, לעגט זיך אייך ניט לייכט אויפ'ן
זינען, אַז דער מאַראָקאַנער איד און דער רוסישער איד זאָלען גע-
הערען צו איין און דערזעלביגער אידישער אומה, קאָנט איהר
זאָגען, אַז אַלע אידען פון דער וועלט בילדען אַ גרופע פון אידישע
פעלקער, ווי די רוסען, פוילען און רוטענען בילדען אַ גרופע פון
סלאַווישע פעלקער. איהר קאָנט אָבער בשום אופן ניט צורע-
כענען דעם רוסישען אידען צו דער סלאַווישער פעלקער-גרופע.

נאַציאָנאַל געהערען די אידען צו זיך אליין. און עס איז
קיין חדוש ניט, וואָס עס איז אַזוי! די אידען האָבען אין אַ משך
פון דורות און דורות געלעבט אין איין איינציגער קולטורעלער
אַטמאָספערע, אין איין איינציגען בעשטימטען לאַנד. זיי האָבען
דעריבער געמוזט אויסאַרבייטען געוויסע סמנים פון קערפער און
גייסט, וואָס געהען איבער בירושה פון דור צו דור, אַלץ איינס,

צי זיי גלויבען אין זייער אידישקייט, אָדער ניט. אַ קינד, וואָס ווערט געבוירען פון גע'שמד'טע אידישע עלטערן, ברענגט מיט זיך אויף דער וועלט דעם אידישען „מוח" און די אידישע „הארץ", — אַ בעשטימטען בוי פון זיין גוף און זיין נשמה : ער איז אַ איד, ווען אפילו אלע אידען ווילען פון איהם נאָר נישט ניט וויסען און ער אליין האָט פיינד זיין פאָלק בתכלית השנאה. ווען די גע'שמד'טע אידען הערצענשטיין און פערנאמענט האָבען זיך אין דער „גאָסדארסטווענאָיא דומא" פערשריעבען : „רעליגיא פראַוואָסלאָוואָיא, נאציאָנאַל'נאָסטי יעווריסקאָיא", — איז דאָס דעריבער ניט געווען קיין פיינער ווייז פון זייער זייט, נאָר אַ פשוט'ער קאָנסטאטירען פון אַ פשוט'ען פאָקט. ישראל לחוד ואוריתא לחוד, די אידישע רעליגיע איז איין זאך און דאָס אידישע פאָלק איז אַן אנדער זאך. יעדער איד קאָן אָנגעהערען צו ביידע, אָבער ער מוז אָנגעהערען צו איינער, צו דעם אידישען פאָלק. איז ער איינמאָל געבוירען געוואָרען פון אידישע עלטערן, קאָן מען אין קיינע וואַסערן ניט אָבזאָשען זיין „אידישקייט", זיין בע'שטימטען נאציאָנאַל-אידישען טיפ, וואָס טרעט אַרויס מעהר אָדער וועניגער בולט אין זיין פיזיאָנאָמיע און זיין כאַראַקטער, ווי אויך אין זיין אַרט צו בעשאַפּען גייסטיגע גיטער.

אַ איד איז ניט נאָר אַ רעליגיעז-גלויביגער „איזראַעליט". אַ איד איז אויך דער, וואָס געהערט דורך זיין געבורט צו דעם אידישען פאָלק, — און האָט דעריבער אַריינגענומען אין זיך אלע סמנים פון דער אידישער ראַסע.

אָבער דאָס איז נאָך ניט גאָר : מיר האָבען שוין געזאָגט, אַז עס איז דאָ נאָך אַ דריטער מין איד, דער נאציאָנאַלער, ד.ה. אַזא וואָס געהערט בעוואוסטער הייד צום אידישען פאָלק, וואָס וויל געהערען צו איהם, וואָס בעטראַכט זיך סאָלידאריש מיט זיין גאנצער געשיכטע און קעמפּפט אָדער וויל קעמפּפּען פאַר דעם פאָלק'ס ווייטערדיגען קיום אויף דער וועלט.

אָט די דריי אַרטען „איד" מוז מען האָבען אין זין, — דעם רעליגיעזען, דעם ראַסען-איד און דעם נאציאָנאַלען, — ווען מען וויל זיך גוט פאַנגאָדערקלייבען אין דער פראַגע פון „איד און מענש".

מיר וועלען אָנהויבען מיט דעם נאַציאָנאַלען אידען, ווייל ער איז דער וויכטיגסטער פאַר אונז און ווייל די פערענטפערונג פון זיין פראַגע וועט אונז אויך העלפֿען אויסצוגעפינען דעם אמת בנוגע צו די צוויי אַנדערע אַרטען.

אויך האָב געזאָגט, אז אַ נאַציאָנאַלער איד איז דער, וואָס וויל געהערען צו דעם אידישען פאָלק און זיין סאָלידאריש מיט זיין נאַנצען היסטאָרישען גורל. איבערטרייבט מען דעם אידישען נאַציאָנאַליזם ביז צו דעם עקסטרעם, ווערט די דאָזיגע סאָלידאַ-ריטעט פֿערוואַנדעלט אין אַ בלינדע פֿערליעבטהייט צו אַלץ, וואָס טראָגט אויף זיך דעם שטעמפֿעל פון „אידישקייט“. אין דעם אידישען לעבען איז אַלץ גוט און שעהן. עס איז אַ „מה טובו“ שטימונג, וואָס פאַלט אַריין אין קעלכערנע התפֿעלות פון יעדען שטריך, וואָס דער איד האָט אַרויסגעבראַכט אין זיין כאַראַקטער און אין זיין קולטור. „מה טובו אוהליך, יעקב, משכנותיך, ישראל!“ „ווי שעהן זיינען דייןע געצעלמען, יעקב, דייןע רוה-פֿלעצער, ישראל!“ אזא מין פֿער'שכור'טער נאַציאָנאַליזם געפינט זיך ביי די רעאַקציאָנערע עלעמענטען פון יעדען פאָלק; דאָס איז יענער „אתה בחרתנו“־איזם, פון וועלכען קיין נאַציע אין דער וועלט איז, ליידער, ניט פֿריי, און וועלכער טראָגט איצטער דעם אַלגעמיינעם נאָמען פון „שאַוויניזם“.

אויך מוז מורה זיין, אז גראַד אין דעם ענין פון „מה טובו“־שטימונג האָט דער קאָסמאָפּאָליטיזם, מיט זיין אַבסאָלוטען אָב-לייקענען פון אַלץ, וואָס איז נאַציאָנאַל, אַרויסגעבראַכט אַ סך טיעפע, אייביגע אמת'ען, וואָס גיבען אונז אַ רעכט אין געוויסע פעלען צו בעטראַכטען „דאָס נאַציאָנאַלע“ ווי אַ היפּף צו דעם אַלגעמיינ־מענשליכען און צו קעמפֿען אַנטקעגען איהם אין דעם נאָמען פון דער פֿראַגרעסיווער ענטוויקעלונג. דאָס הייסט אָבער ניט, אז דער קאָסמאָפּאָליטישער געדאַנק איז אומעטום און אין אַלע פעלען גערעכט. אַ נישטערע, אונפֿאַרטייאישע בעטראַכטונג פון דעם ענין, וועט אונז, ווי אויך האָפֿ, בעווייזען, אז די ביידע עקסטרעמע ריכטונגען: דער קאָסמאָפּאָליטיזם און דער שאַוויניזם האָבער אַריבערגעשאַסען דאָס ציעל; אז זיי ביידע האָבען אָנגעטאַפּט פונדאמענטאַלע אמת'ען פון דעם מענשליכען לעבען

און דעם פעלקער־לעבען, — אמת'ען, וואָס מוזען אַריינעבראַכט ווערען אין האַרמאָניע, ווייל זיי קאָנען הויזען איינער מיט דעם אנדערן נאָר אונטער געוויסע בעדינגונגען און אין געוויסע גרעניצען.

די אַרגומענטאַציע פון דעם קאָסמאָפּאָליט איז אזוי קלאָר און איינפאַך, לעגט זיך אזוי גלאַט אויף דעם שכל הישר, אז ס'איז נאָר קיין חדוש ניט, וואָס יעדער דענקענדער קאָפּ מוז קודם כל בע־כשופ'ט ווערען פון דער קאָסמאָפּאָליטישער לאַגיק און פון יענע ליכטיגע האַריוואָנטען, וועלכע ער עפענט פאַנאָנדער פאַר דער מענשליכער צוקונפט.

דער קאָסמאָפּאָליט זעהט דעם אונטערשייד פון פעלקער נאָר אין דער פערשיידענקייט פון זייער לעבען, אין דעם פאַנאָנדער־נעהן זיך פון זייער קולטור. קולטור איז אָבער אַ זאך, וואָס ווערט אַרויסגעבראַכט פון דעם מענשליכען שכל, דעם מענשליכען יושר און דעם מענשליכען שטרעבען צו שעהנקייט. אויב צוויי קולטור־ערשיינען שטימען ניט איין איינע מיט דער אנדערער, הייסט עס, אז דער אַלגעמיינ־מענשליכער שכל האָט זיך אין זיי אָנגעשפיגעלט ניט אין דער זעלביגער מאָס. די אַלגעמיינע מענשליכקייט האָט זיך פערקערפערט אין זיי אין אַ פערשיידענעם גראַד פון קלאַרקייט און שטאַרקייט. אין איין קולטור־ערשיינונג, ביי איין פאָלק, איז דער מענשליכער שכל אַרויסגעקומען מעהר בלוט און ריין, איידער אין דער אנדער קולטור־ערשיינונג, ביי אַן אנדער פאָלק.

צוויי פעלקער בעאַרבייטען די ערד : די גאָר ווילדע בוש־מענער און די ציוויליזירטע ענגלענדער. די אַרט פון זייער אַגרי־קולטור איז איינער פון יענע „נאַציאָנאַלע“ סמנים, מיט וועלכע דער גאָר ווילדער בושמען שוידט זיך אָב פון דעם אויסלענדער. דער בושמען אָדער דער באַמאָקור, אָדער דער פירזשיאַנער, — איך געדענק שוין באמת ניט, ווער פון די דאָזיגע כבוד'ע פעל־קער, — נעהמט, אז ער וויל בעאַרבייטען די ערד, אַ פערשפיצטען פלאַקען אין די הענד, שטעלט איהם צו צו דעם באַדען, שטרענגט אָן אַלע זיינע כחות און קראַצט אויף אַ קליינעם שטח, אין וועלכען ער וואַרפט אַריין די זריעה און לאָזט זי איבער אויף גאָט'ס בע־ראָט. שוין אָט אין דער פרימיטיווער אַרט פון אַגריקולטור שטעקט

א היבשע ביסעל פון מענשליכען שכל און מענשליכער ערפאָהרונג. דער ציוויליזירטער ענגלענדער אָדער דער אמעריקאנער ווענדט אָן אין זיין ערד־אַרבייט אָנשטאָט דעם פערשפיצטען פּלאַקען א שטאָל לענעם דאמפֿ-פּלוג. וואו איז דאָ מעהר מענשליכער שכל, וואו טרעט ער אַרויס קלאָרער און ריינער: אין דער בושמענישער ערד־אַרבייט אָדער אין דער ענגלישער? גאַנץ געוויס אין דער ענג־לישער.

און דאָס אייגענע, וואָס מיט דער ערד־אַרבייט איז אויך — אַזוי מיינט דער קאָסמאָפּאָליט — מיט אַלע אַנדערע קולטור־ערשיי־נונגען פון דער מענשהייט. זיי אַלע האָבען נאָר איין ציעל אין זיין — די בעפריידיגונג פון מענשליכע נויטען און בעדערפניסען. געוויס, איז שוין די פשוט'סטע, ווילדעסטע בעפריידיגונג גאַנץ בעשטעמט אַ מ ע נ ש ל י כ ע, וואָס לאָזט ווייט הינטער זיך דעם שכל פון די חיות און בהמות. און אַ מענש איז אויך דער, וואָס ווענדט אָן אַ פערשפיצטען פּלאַקען. אָבער כדי צו בעשטיר־מען דעם ווערט פון די דאָזיגע בעפריידיגונגען פאַר דעם מענשען און דעם מענשליכען פּראָגרעס, דארפֿען מיר זעהן, צי זיי שמעהען אויף יענער הויך, צו וועלכער דער מענשליכער שכל האָט זיך אויפגעהויבען אין דער איצטיגער צייט. אויב זיי זענען געבליבען אַזוי ווייט צוריק, ווי דער פערשפיצטער פּלאַקען איז געבליעבען ווייט הינטער דעם דאמפֿ-פּלוג, טאָר מען נישט קוקען דערויף, וואָס די „פערשפיצטע פּלעקער“ זענען אַרומגערינגעלט מיט אַ שיין פון הייליגקייט, וויילע אונזערע טאַטעס און אונזערע זיידעס און אונזערע אָבות־אבותינו האָבען מיט זיי זיך בענוצט און קיין בעסערע זאך ניט געוואוסט. עס איז די פליכט פון יעדען פּאָלק, וואָס וויל ניט בלייבען הינטערשטעליג פאַר דער מענשהייט, אָב־צוראמען דאָס פעלד פון זיין קולטור פון אַלע יענע „פערשפיצטע פּלעקער“, וועלכע האָבען זיך אָנגעזאַמעלט אויף איהם „משנים הדמוניות“. ער מוז פערבייטען זיי אַלעמען אויף יענע שכל'דיגע ערפינדונגען, אויף יענע רעזולטאַטען פון שעהנקייט און יושר, צו וועלכע דער מענש איז געקומען אין זיין פּראָגרעסיווען שאַפֿען. אָבער — אויב אַלע פעלקער פון דער וועלט זאָלען זיך מיט התמדה נעהמען ראדיקאַל דורכצופיהרען ביי זיך אין דער היים

דעם דאזיגען הייליגען חוב פון דעם מענשליכען פראגרעס, — וואָס מוז דערפון אַרויסקומען? דערפון מוז אַרויסקומען — רעכענט דער קאָסמאָפּאָליט — ניט קיין אַנדער זאך און ניט קיין קלענערע זאך, ווי די פאָלשטענדיגע, ראַדיקאַלע אַויסגלייכונג פון אַלע מענשליכע קולטורען. און מיט דער אַויסגלייכונג פון אַלע מענשליכע קולטורען מוזען אויך פערשווינדען אַלע נאַציאָנאַלע אונטערשיידען פון פאָלק צו פאָלק.

עס איז — פאַר דעם קאָסמאָפּאָליט — אַ פשוט'ער ממה-נפשך. שטעהט אַ וועלכע עס איז קולטור-ערשיינונג פון מיין פאָלק אויף דעם העכסטען שטאַפּעל פון שכל, יושר, שעהנקייט אָדער מענשליכע חשיבות, וועט זי יעמאָלט אויפהערען צו זיין אַ נאַציאָנאַלער סמן פון מיין פאָלק, ווייל אַלע אַנדערע פעלקער וועלען זי מוזען אַריבערנעהמען אין זייער לעבען. שטעהט זי אָבער, ווי אַ פערשפיצטער פלאַקען, ניעדעריגער עהדער די פאָדערונג פון דעם מענשליכען פראַגרעס, וואָס איז פערוויקליכט געוואָרען ביי אַן אַנדער פאָלק, וועלען יעמאָלט מיר און אַלע אַנדערע צוריק-נעבליעבענע פעלקער זיך מוזען אָבזאָגען פון איהר און צושטעהן אין דעם פרט צו דער פראַגרעסיווסטער נאַציע. און וויבאַלד דער העכסטער שטאַפּעל פון דעם אַלגעמיינ-מענשליכען שכל וועט אָנהויבען הערשען ביי אַלע פעלקער אין אַלע ערשיינונגען פון זייער לעבען, וועט יעמאָלט, מיט דעם פערשווינדען פון די נאַציאָנאַלע אונטערשיידען, ממילא אויך אָבגעמעקט ווערען די איינטהיילונג אין בעזונדערע פעלקער, און זיי אַלע וועלען זיך צונויפגיסען אין איין איינציגע מענשהייט, וואָס וועט גלייכמעסיג פאַר אַלעמען ענטוויקלען די איין-איינציגע מענשליכע קולטור.

וואָס קאָן דערויף ענטפערן דער עקסטרעמער נאַציאָנאַליזם, דער שאָוויניזם? ביז אַהער האָבען די שאָוויניסטישע טעהאַרע-טיקער געוואָלט אַרויסדרעהען זיך פון דער קאָסמאָפּאָליטישער נעץ דורך דעם, וואָס זיי האָבען פשוט געליקענט, אז עס איז דאָ אַן אַלגעמיינ מענשליכער שכל, אַן אַלגעמיינ-מענשליכער יושר, אַן אַלגעמיינ-מענשליכע חשיבות און שעהנקייט. ניטאָ קיין אַבסאָלוט טער, אַלגעמיינ-מענשליכער פראַגרעס! — טענה'ט דער שאָוויניסט. שכל, יושר, שעהנקייט און חשיבות זענען פערשיידען ניט נאָר פון

עפאכע צו עפאכע, נאָר אויך פון פאָלק צו פאָלק. און וואָס פאר איין פאָלק איז אמת, קאָן פאר דעם אנדער פאָלק זיין א קלאָרער שער; וואָס פאר איינעם איז שעהן, איז פאר דעם אנדערן העםליך; דער יושר פון איין פאָלק קאָן פאר אַן אנדער פאָלק זיין א הימעל־שרייַענדע עולה; און דאָס, וואָס איין פאָלק שעצט פאר דעם העכ־סטען אויסדרוק פון מענשליכער חשיבות, קאָן פאר דעם אנדער פאָלק זיין א ניט צו פערטראָגענדער ביז־ביוון! קורץ, — „טשטאָ ניעמצו זדאָראָוואָ, טאָ רוסקאָו סמערס“ („וואָס עס איז א גע־זונט פאר'ן דייטש, איז א טויט פאר'ן רוס“), — אָט דאָס איז אייגענטליך די פאָרמעל, אין וועלכער דער שאָוויניסט פון אלע פעלקער גלויבט מיט זיין גאנצען האַרצען. אויב דער „ניעמיעז“ געפינט, אז א קאנסטיטוציע איז א סך א גרעסערער פאָליטישער יושר, איידער די אונגעגעניצטע זעלבסט־הערשונג, אויב איהם דוכט זיך, אז די רעליגיעזע טאָלעראַנץ און די גייסטעס־פרייהייט זענען א סך חשוב'ערע מענשליכע ערשיינונגען, איידער די ענג־הארציגע פערפאָלגונג פון יעדען ניט „פראוואַסלאָוועם גלויבען“, איז דאָס אפשר פאר איהם, דעם „ניעמיעז“, א גאנץ פאסיגע זאך, וואָס שטימט צו זיין כאַראַקטער און צו זיין נאציאָנאַלער נשמה. מיר, רוסען, אָבער האָבען פון דעם א ברעקעל ניט וואָס מתפעל צו ווערען. אונזער כאַראַקטער, אונזער נאציאָנאַלע נשמה דיק־טירט אונז אונזער אמת און ער ווערט אים בעסטען בעפריידיגט דורך די „סאמאָדערזשאַווע“ און די „פראוואַסלאָווע“...

איך וויל זיך דאָ ניט אָבשטעלען אויף דער אַרגומענטאַציע פון דעם שאָוויניסט. מיר וועלען באלד זעהן, וואָס פאר א קע־רענדעל אמת, — און דער עיקר, — וואָס פאר א וויכטיגער דערצו, — עס ליַעגט אין דעם נאציאָנאַליסטישען אַרגומענט. דערוויילע מוז איך בעמערקען, אז דער דאָזיגער קערענדעל אמת, ווי וויכטיג ער זאָל ניט זיין, ווערט אין גאנצען צוגאנגען אין יענעם גרויסען ים פון שקר, אין וועלכען עס שווימט אזוי לוסטיג אַרום דער רייך־שאָוויניסטישער געדאַנק. אָבצולייקענען, אז ס'איז דאָ אַן אלגע־מיינ־מענשליכער אמת, וואָס דיקטירט צ. ב. אז אלע מענשען זאָלען גלייך גלויבען אין דעם מאַטעמאטישען זאץ פון „צוויי מאָל צוויי איז פיער“; ניט צו צוגעבען, אז אין געוויסע פונקטען שטעהען א

סך פלעקער ניעדעריגער, איידער אנדערע; ניט איינצוועהן, אז אין דער שווייצארישער רעפובליק אָדער אין דער דעמאָקראַטישער ענגלישער קאָנסטיטוציע איז דער מענשליכער יושר אַ סך קלאָרער און טיעפער פערקערפערט געוואָרען, איידער אין אַ דעםפאָטישער רעגירונג, — צו די אלע זאכען דארף מען שוין האָבען אַזעלכע פערשטאָכענע אויגען, אז זיי פערדיענען באמת אויסגעשטאָכען צו ווערען מיט דעם „פערשפיצטען פלאַקען“. עס זענען דאָ אַזעלכע קולטור-ערשיינונגען ביי די פערשיידענע פלעקער, וואָס פאַטשען אַזוי העז'דיג אין פנים אלע פאָדערונגען פון דעם מענשליכען שכל און יושר, אז מיר מוזען זיך דאָ אַוועקשטעלען אויף דער זייט פון דעם קאָסמאָפאָליט און אין איינעם מיט איהם פיהרען אַ פערבייטערטען קאמפף אַנטקעגען אלץ, וואָס איז פויל און פערשימעלט אין דעם לעבען פון אונזער פאָלק.

אומעטום, וואו זיין קולטור בעשטעהט פון „פערשפיצטע פלעקער“, אומעטום, וואו אַנשטאָט „צוויי מאָל צוויי איז פיער“, גלויבט ער, אז „צוויי מאָל צוויי איז אַ שטרויענער דאָך“, האָבען מיר אַ רעכט צוצוגעהן צו יעדען איינעם פון אונזער פאָלק און רעדען מיט איהם גאָנץ ריינע און קלאָרע דבורים : „איד, פערברען דייןע פערשפיצטע פלעקער און דייןע שטרויענע דעכער ! איד, הער אויף צו זיין איד און ווער מענש, און וואָס מעהר מענש דו וועסט ווערען, אלץ וועניגער איד וועסטו זיין...“

איך וועל דאָ ניט אויסרעכענען בפרטיות אלע יענע „שטרויענע דעכער“ און „פערשפיצטע פלעקער“, וואָס געפינען זיך אין דער אידישער קולטור. דער גאַנצער איבערנאַטירליכער גלויבען אין מלאכים, שדים, רוחות און צדיקים; די נאַרישע איינגעשמועסט-קייט, אז מען קאָן דורך וועלכע עס איז מצוות און עבירות בין אָדם למקום, — צווישען מענש און גאָט, — געפינען חן אין דעם אייבער-שטענס אויגען אָדער חלילה אַרויסרופען זיין צאָרן אַנטקעגען זיך; כמעט דער גאַנצער „שולחן-ערוך“ מיט זיינע תרפ"ט אלפים דינים און מנהגים, — זיי אלע אָדער, ריכטיגער, כמעט אלע, זענען ניט קיין אנדער זאך, ווי „פערשפיצטע פלעקער“ און „שטרויענע דעכער“, וואָס קאָנען ניט אויסהאַלטען קיין ברעקעל קריטיק פון דעם פראַגרעסיווען מענשליכען געדאַנק. און ניט נאָר איז דאָס אונזער

פליכט צו דערקלעהרען עס דעם אידען, נאָר ביי דער גאנצער טאָלד-
ראַנץ, וואָס מיר האָבען צו דעם אנדערן'ס מיינונגען און גלויבונגען,
— אָדער ריכטיגער: דוקא אין דעם נאָמען פון יענער טאָלעראַנץ,
טאָרען מיר ניט צולאָזען, אז דאָס פאָלק זאָל צווינגען וועמען
עס איז צו גלויבען אין זיינע אויסגעוועבטע דאָגמען, אָדער
ווייטער לעבען אין זיינע פערשימעלטע פאָרמען. און ווען מיר
זעהען, אז אַ הויפּען פאָנאָטיקער קלייבט זיך אַרום אַרום די אלטע
הילצערנע און שטרויענע „געטער“ און טאנצט אַ ווילדען טאנץ
און שרייט אין התלהבות: מה טובו אוהליך, יעקב, פלעקענערעכאָ,
ישראל! — טאָרען מיר אודאי קיין פעראיבעל ניט האָבען, ווען
ביי איינעם פלאַצט די געדולד און ער נעהמט זיינע פלעקער
און זיין שטרויענעם דאָך, וואָס ער האָט בעקומען בירושה פון
זיינע עלטערן, און מאַכט אויף זיי אַ שעהנעם, לוסטיגען „להדליק“
בפני כל עם ועדה, ווי דאָס האָבען געטהאָן אונזערע אַפיקורסישע
טאַטעס. און אויב מיר זענען איצטער ניט צופריעדען מיט יענע
פרייד-פייערן, וועלכע אונזערע אַפיקורסים פלעגען אָנצינדען און
מערום צוליעב דעם כבוד פון דעם פרייען מענשליכען געדאַנק, איז
דאָס ניט דערפאַר, וואָס מיר האָבען וויעדער אָנגעהויבען גלויבען
אין „פערשפיצטע פלעקער“ און „שטרויענע דעכער“, נאָר דערפאַר,
וואָס זיי האָבען אין יענע פרייד-פייערען אַריינגעוואָרפען אַ סך
אזוינס, וואָס מען האָט בשום אופן ניט געטאָרט פערברענען, און
נאָך מעהר דערפאַר, וואָס דער וועג, וועלכען זיי האָבען אויסגע-
קליעבען, כדי צו פערטרעטען די אינטערעסען פון „מעהר מענש און
וועניגער איד“ איז געווען אַן אַבסאָלוט פאַלשער.

בעת דער אַפיקורס פלעגט קומען צום פאָלק מיט דער טענה:
„איד, הער אויף צו זיין איד און ווער מענש“ און האָט איהם תוך
כדי דבור דעמאָנסטרירט, וואָס ער מאַג עַל פי מענשליכען שכל
טהאָן, האָט דאָס אין בעסען פאַל געמוזט אַרויסרופען אַ פער-
וואונדערונג, אַ פשוט'ען ניט-אָנהויבען-צופערשטעהן אין די מוחות
און די הערצער פון אַלע באמת פרומע אידען. מיט אַן ערנסטען
טרויער אין האַרצען האָט דער פרומער איד געמוזט זיך חדוש'ען
אויף דעם יונגען דור: הייסט עס באמת זיין מער מענש,
ווען מען פרעסט טרפה קאַלבאַס אום יום-כפּוּר, זויפט כיער און

בראנפּען און טאַנצט מיט אַ שיקסע? זאָל אין דעם ליגענען די טיעפערע מענשליכע השיבות, צוליב וועלכער ער דארף זיך אָב־זאָגען פון זיין אידישקייט? און ער האָט גאָר געמיינט, אז דער וואָס האַלט זיין ווילען אין צוים, און זיין געדאַנק ריין פון די תאוות הגוף און דאָס האַרץ אָפּען פאַר דער שטים פון הייליגקייט און אונענדליכקייט, איז אַ העכערער מהות מענש, איידער דער, וועמעס גאַנצער שכל איז אַריינגעטהאָן אין געשמאַק עסען, גע־שמאַק טרינקען און טאַנצען מיט שיקסעס. איהם האָט זיך גאָר געדוכט, אז וואָס מעהר מענש מען איז, אַלץ אַ גרעסערען יחוס האָט ביי איינעם די „רוחניות“, אַלץ מעהר „איד“ איז מען, און וואָס מעהר „גראַכער גוי“ מען איז, אַלץ וועניגער „מענש“ איז מען...

דער פעהלער פון דעם אפיקורס איז בעשטאַנען אין דעם, וואָס ער האָט אין דער אַלטער אידישער רעליגיע געזעהן גאָר איהר שולחן ערוך'דיגע שאַלעכץ און האָט זיך ניט אַריינגעטראַכט אין איהר נשמה, אין יענע גרויסע, הייליגע און טיעפ־מענשליכע נשמה, וואָס האָט זיך היסטאָריש פערבונדען מיט דער דרויסענדיגער שאַלעכץ פון דינים און מנהגים. און אויף אין דעם האָט ער געמאַכט דעם טעות, וואָס ער האָט די גרויסע, הייליגע, טיעפ־מענשליכע נשמה פון זיין אייגענעם נייעם אפיקורסישען גלויבען געוואָלט אַרייַן־טראָגען אין פאַלק דורך דער טריפה'נער קאַלכאַס און דעם יום־כפור־טאַנץ מיט אַ שיקסע. גאַנץ אנדערע וועגען האָט מען בע־דארפט אויסזוכען, ווי אזוי די גרויסע נשמה פון דעם אַלטען דור זאָל אין דער גרויסער נשמה פון דעם נייעם דור דערקענען איהר אייגענעם מהות, איהר אייגענע אַבשפיעגעלונג אין אַ נייער פראָ־גרעסיווערער פאָרם. אָבער — ווי די מעשה איז — איז דאָס ניט מעהר, ווי אַ פראַגע פון דעם ריכטיגען וועג, פון דעם מעהר צוגעפאַסטען מעטאָד, ווי אזוי דורכצופיהרען דעם נייעם אמת אין לעבען. אין פרינציפ איז דער נייער קאָסמאָפאָליטישער דור געווען גערעכט, ווען ער איז צוגעגאַנגען צו דעם אידישען לעבען מיט דער פאָדערונג, אז אַלץ זאָל פון דאָרטען אָבגעשאַפט ווערען, וואָס קאָן זיך ניט פערענטפערן פאַר דעם מענשליכען שכל, דעם מענשליכען יושר און דער מענשליכער שעהנקייט. אין אַלע פע־

לען, וואו ער האט געקאנט בעשיינפערליך אויפוויווען, אז דאס אידישע לעבען, די אידישע קולטור שטעהט הינטער די פאדערונגען פון דעם מענשליכען פראגראם, קאן קיינער ניט אבלייקענען אונז זער רעכט צו קומען צו דעם אידישען פאלק און זאגן איהם: „איר, הער אויף צו זיין איר און ווער מענש. און וואס מעהר מענש דו וועסט זיין, אלץ וועניגער איר וועסטו זיין.“

אבער — און דא הויבט זיך אן דער גרעניץ, וועלכען דער קאסמאפאליט האט ניט בעמערקט און וועלכען ער האט לגמרי ניט געהאט קיין רעכט איבערצושריימען: קאן מען דען באמת אלע קולטור-ערשיינונגען פון אלע פעלקער איינטהיילען נאָר לויט דעם גראד פון שכל, יושר, שעהנקייט און מענשליכע חשיבות, וואָס איז אויסגעדריקט אין זיי? זענען די נאציאנאלע אונטערשיידען פון די פעלקער ניט קיין אנדער זאך ווי נאָר גראד-אונטערשיידען פון מענשליכע מעלות, אזוי אז אויב זיי זאָלען זיך אלע אויפהויבען אויף דערזעלביגער שטופע פונ'ם פראגראם, וועלען זיי אלע מוזען ממילא קומען צו דיזעלביגע רעזולטאטען און לעבען, דענקען און שאַ פען? זענען אפשר דאָ אזעלכע קולטור-ערשיינונגען, וואו די נאציאנאלע פערשידענקייטען שיידען זיך פאנאנדער ניט דורך דעם גראד פון דער מענשליכקייט, וואָס אין זיי, נאָר דורך דער אַרמ פון דער מענשליכקייט, וואָס דריקט זיך אין זיי אויס, און וואָס איז בשום אופן ניט ערגער, איידער אַ וועלכער עס איז אנדער מיין?

לאָמיר אַ ביסעל אַ טראכט טהאָן וועגען דעם.

פעלקער אונטערשיידען זיך איינער פון דעם אנדערן אויף לויט די שפראך, וועלכע זיי רעדען. אַ שפראך איז קודם כל אַ מיטעל, ווי אזוי דורך ווערטער אויסצודריקען אונזערע געדאנקען און פאַרשטעלונגען. איין און דיזעלביגע פאַרשטעלונג פון דעם חפץ, וואָס איך האַלט איצטער אין מיין האַנד, דריקט דער איר אויס מיט דעם וואָרט „זייגער“, דער רום זאָגט אויף דעם „משאסי“, דער דייטש רופט דאָס אָן „אוהר“. וועלכער וואָרט איז מענשליך כער: אין וועלכען איז פערקערפערט אַ גרעסערער גראד פון שכל, יושר, חשיבות און חן? אין קיינעם ניט פון זיי! זיי זענען אלע גלייך גוט, גלייך שעהן און גלייך מענשליך. אין זיי

זענען אָבער פערקערפערט פערשיידענע אַר ט ע ן פון דער מענשליכער שפראך, פערשיידענע מינים לשונות, ווי אזוי אין קלאַנגען אויסצודריקען געדאַנקען. קומט איהר דעריבער אין דעם ענין פון שפראך צו דעם אידישען פאָלק און זאָגט איהם : „איד, הער אויף צו זיין איד און ווער מענש“, האָט דאָס ניט קיין אַנדער טייטש, ווי : פערוואַרף דעם וואָרט „זייגער“ און נעהם אָן אַז שטאַט דעם דאָס וואָרט... אָבער וואָסער אַנדער וואָרט זאָל מען אָננעהמען אָנשטאַט איהם ? און מיט וואָס איז יעדער אַנדער וואָרט מ ע נ ש ל י כ ע ר, איידער דאָס וואָרט „זייגער“ ?

איהר זעהט : אין דעם פונקט פון דער שפראך, איינעם פון די וויכטיגסטע פונקטען אין דעם נאציאָנאַלען לעבען, האָט די קאָסמאָפאָליטישע פאַרמעל : „וואָס מעהר מענש, אַלץ וועניגער איד“ אין גאַנצען פערלאָרען יעדען שכל'דיגען מענשליכען זין. די שפראך איז אַ קולטור־צווייג, אין וועלכער עס דריקט זיך אויס דער מענשליכער שכל און די מענשליכע שעהנקייט, אָבער ביי יעדען פאָלק אויף אַן אַנדער אופן, און עס איז ניטאָ אויף דער וועלט קיין איין איינציגער ריכטער, וואָס זאָל אָביעקטיוו קאָנען אַרויסברענגען, וועלכע שפראך איז די שעהנסטע, קליגנסטע און האָט אין זיך מעהר מענשליכע מעלות, איידער אַלע אַנדערע, אזוי, אז דער אַלגעמיינ־מענשליכער שכל זאָל קאָנען פאַדערן פון יעדען איינעם, ער זאָל אָננעהמען דוקא יענע אויסגעצייכענטע שפראך.

אמת, עס זענען דאָ איינצעלנע מענשען, וואָס זיי דוכט זיך, אז זיי האָבען „ע ל פ י ש כ ל“ אויסגעפונען, וועלכע שפראך עס פערדיענט דעם שרביט הזהב, די קעניגליכע ווירדע איבער אַלע שפראַכען. אָבער אויב איהר וואָלט געלאָזט די גאַנצע מענשהייט אָבשטימען איבער דער דאָזיגער פראַגע, וואָלט איהר אפשר צו אייער בעוואונדערונג בעקומען דעם רעזולטאַט, אז יעדעס פאָלק וואָלט געשטימט פאַר זיין אייגענעם לשון : ווייל „שעהנער פון אַלע בילדער איז מיר מיין מאַמעס פנים ; ליבער פון אַלע לשונות איז מיר מיין מוטער־שפראך“. דאָס איז אַן אַלטער כלל פאַר אַלע פעלקער, — אַ כלל, פאַר וועמען דער אַלגעמיינ־מענשליכער שכל מוז אונטערטעהעניגט איינבויען זיין קאָפּ.

עס איז אויף אמת, אז די אינטעליגענץ פון די אונטערדריקטע

אָדער צוריקגעבליעבענע פעלקער, וואָס הויבט זיך ערשט אָן אויס-
צומענשלען אונטער דעם איינפֿלוס פֿון אַ פרעמדער קולטור און אַ
פרעמדער שפּראַך, פֿאַלט אָפֿט אַריין אין דעם דמיון, אַז נאָר די
פרעמדע שפּראַך איז באַמט אַ מענשליכע; דער אייגענער לשון
אָבער איז נאָר ניט ווערטה, וואָס ער לעבט אויף דער וועלט. זי
איז דעריבער נוטה צו קוקען אויף איהר אייגענעם לשון פֿון אויבען
אַראָב און האַלטען פֿאַר אַ חשוב'ערען מענשען יענעם, וואָס האָט
אין גאַנצען פֿערגעסען, ווי צו רעדען אין דער שפּראַך פֿון זיין
פֿאָלק. אזוי איז אַ צייט געווען אין רוסלאַנד, ווען די רוסען האָבן
בען מבזה געווען זייער שעהנעם רוסיש, און דעם אידעאל פֿון אַ
חשוב'ען געבילדעטען מענשען האָבען זיי געזעהן אין יענעם, וואָס
האָט געקאָנט רעדען און דענקען אין פֿראַנצויזיש. דאָס אייגענע
האָט אויך פֿאַסירט אין דייטשלאַנד, וואו אַזעלכע אמת געבילדעטע
גייסטער ווי פֿריעדריך דער גרויסער האָבען זיך געקאָנט בעריהמען
מיט דעם, וואָס זיי קאָנען ניט קיין דייטש, אָדער קאָנען עס ניט
גוט. איצטער וועט קיין רוסען און קיין דייטשען ניט אַרויף אויפֿן
זינען צו קוקען פֿון אויבען אַראָב אויף זייערע שפּראַכען, אָדער צו
פֿאַלען כורעים פֿאַר דעם „פֿראַנצויז“. אדרבה, ביי די צוויי פעל-
קער האָט זיך אויסגעבילדעט אַן אמת'ע טיעפע ליעבע און פֿער-
עהונג צו זייער לשון, צו דעם שכל און דער שעהנקייט, וואָס ליענט
איינגעוויקעלט אין איהם.

ווי אזוי איז דאָס געשעהן? נאָר פשוט! בעת די דייטשען
און די רוסען האָבען זיך גענומען אויסמענשלען אין פֿראַנצויזיש,
זענען זיי נאָך געווען קנאפע מענשען. אַליין אַרעם
אין בילדונג און שעהנע, טיעפע געדאַנקען, האָבען זיי אויך ניט
געקאָנט בעמערקען די פֿערבאָרגענע שעהנקייטען פֿון זייער איי-
גענעם לשון. אין גאַנצען פֿער'כשופֿט פֿון דעם פרעמדענס גע-
שמאַק און שכל, איז ביי זיי לגמרי אָבענומען געוואָרען זייער איי-
גענער שכל און זייער אייגענער געשמאַק. אָבער וואָס מעהר מענש-
זיי זענען געוואָרען, וואָס זעלבסטשטענדיגער עס איז געוואָרען
זייער טראַכטען און פֿיהלען, אַלץ העכער האָט גענומען רעדען ביי
זיי דער אייגענער דענקען און דער אייגענער פֿיהלען. מיט דער
ענטוויקעלונג פֿון דער אינטעליגענץ האָט זיך אין דערזעלביגער צייט

אויף ענטוויקעלט איהר היימישער לשון, און וואָס מעהר וויסען און בילדונג עס האָבען גענומען אַריינדרינגען אין די מאַסען, אַלץ מעהר לעבענסקראַפּט איז אַריינגעיאָגט געוואָרען אין זיינע אָדערן, אַלץ פּולער און גראַציעזער זענען געוואָרען זיינע פּאַרמען, אַלץ חנ'עוודיגער זיינע בעוועגונגען. סוף־כל־סוף האָט די אינטעלי־גענץ נעמוזט אין דער אייגענער שפּראַך דערבליקען דעם בעסטען, לייכטעסטען מיטעל צו שאַפען איהרע בעשאַפונגען, צו בעשרייבען איהרע זעהונגען, צו בעזינגען איהרע געפיהלען, אַרויסצוברוימען איהר וועהטאָג און אַרויסצושאַלען איהר פרייד.

אויף אַזאָן אופן איז די שפּראַך מיט טויזענדער פּעדים צו־נויפגעבונדען געוואָרען מיט דער נשמה — און אָנשטאָט דעם אַלטען דמיון, אַז דער אייגענער לשון איז אַ מאַוס'ע דיענסט־מייַד, וואָס טאָר ניט האָבען די העזה צו בעווייזען זיך אין סאַלאָן, אויף וועלכער קיין אָנשטענדיגער מענש קאָן ניט אויסדריקען קיין איין אָנשטענדיגען געדאַנק, איז אויסגעוואַקסען די אַנדער אילוזיע, אַז זי, די שפּראַך פון זייער פּאָלק, איז די איינציגע קעניגין צווישען אַלע שפּראַכען פון דער וועלט.

אמת, יעדער איינער פערשטעהט מיט'ן שכל, אַז די אי־ליוזיע איז ניט מעהר ווי אַן אילוזיע, ניט מעהר ווי אַ דמיון און געפיהל, אָבער אַזוי ווי דער דאָזיגער דמיון שאַרט קיינעם ניט, אַזוי ווי די ליעבע צו דער אייגענער שפּראַך איז צו־נויפגעבונדען מיט דער ליעבע צו אַלע יענע גרויסע קולטור־אוצרות, וועלכע דאָס פּאָלק בעשאַפּט אי פאַר זיך, אי פאַר דער מענשהייט, האָט מען זיך ניט וואָס צו שעהמען מיט דער דאָזיגער הייסער ליעבע צו דעם אייגענעם לשון און מען דאַרף ביי דעם אַלגעמיינ־מענש־ליכען שכל ניט אויסבעטען קיין היתר אויף איהם, ווייל דער אַלגעמיינ־מענשליכער שכל האָט ניט קיין אייגענע שפּראַך, וואָס ער זאָל קאָנען אַרויפצווינגען אויף אַלע מענשען. אַגב, פערשטעהט ער, דער אַלגעמיינ־מענשליכער שכל, גאַנץ גוט, ווי אַזוי מען קאָן זיך פערליעבען אין יענע קלאַנגען, וואָס זענען אַזוי נאָהענט צו דער נשמה, אַזוי ענג צונויפגעוואַקסען מיט אַלע איהרע פערבאָר־גענע פאַרלען.

וואָס לערנט אונז די דאָזיגע ערשיינונג ? זי אַנטפּלעקט אונז

זעהר אַ וויכטיגען אמת פאַר אונזער ענין. בעת די רוסישע אינ-טעליגענץ איז אין איהר שפראך געשטאַנען אונטער דער שליטה פון דער פראנצויזישער קולטור, האָט זי אפשר געקאָנט מיינען, אז וואָס מעהר מענש איינער איז, אַלץ מעהר פראנצויז איז ער און אַלץ וועניגער רוס. אָבער מיינען אזוי האָט זי געקאָנט נאָר דער פאַר, ווייל דער מענש אין דעם רוס איז נאָך געווען פון גאָר אַ שוואַכער מדרגה; ער איז געווען אַ וויכער וואַקס, אויף וועלכען דער פראנצויזישער זשעני האָט געקאָנט אַרױפֿלעגען זיין שטעמ-פעל. אָבער וואָס מעהר מענש דער רוס איז געוואָרען, וואָס ווייטער זיין האָרױפֿאַנט, וואָס שטאַרקער זיין אייגענע שאַפונגס-קראַפט, אַלץ מעהר „רוס“ איז ער געוואָרען לכל הפחות בנוגע צו דעם אייגענעם רוסישען לשון.

און אַקוראַט די זעלביגע ערשיינונג שפיעלט זיך איצטער אָב פאַר אונזערע אויגען ביי דעם אידישען פּאָלץ מיט דער אידישער שפראַך. ווען אונזער רוסיש-אידישע אינטעליגענץ האָט זיך נאָר וואָס גענומען „אויסמענשלען“, איז זי געווען, ווי אַ וואַקס אין די הענט פון דער פרעמדער קולטור און דער פרעמדער שפראַך. רע-דען ווי אַ „מענש“ האָט געהייסען רעדען רוסיש (אָדער פּויליש אין פּוילען). אָבער אַט איז די אינטעליגענץ אַ ביסעלע אונטערגע-וואַקסען, אַט האָט זי גענומען שפירען אין זיך איהרע אייגענע כחות, און מיט דעם פאַנאָנדערבליהען פון די אייגענע כחות האָט זיך גענומען פאַנאָנדערבליהען אויך דער אידישער לשון. פער-גלייכט דעם מצב פון אידיש אַ יאָהר פינף-און-צוואַנציג צוריק מיט איהר איצטיגען צושטאַנד! דערמאָהנט זיך, ווי אומגעלומפערט, ווי בעריש עס איז געווען איהר יעדער ריהר, וויבאַלד זי האָט גע-מוזט אַרױסקריכען פון איהרע אייגענע פיער ווינקעלעך און אויס-דריקען אַ וועלכען עס איז מענשליכען געדאַנק. און בעטראַכט ווי גראַציעז, ווי זיכער עס זענען איצטער אַלע איהרע בעוועגונגען, ווי שנעל זי קאָן זיך צופאַסען צו יעדער גייסטיגער לאַגע, און ווי פינקטליך זי קאָן איבערגעבען יעדען, לאָז זיין ווי פערוויקעלעכען געדאַנק! די אידישע שפראַך איז איצטער גאַנץ בעשטימט גע-וואָרען מעהר „אידיש“, איידער זי איז געווען, און דער איד, וואָס רעדט און שרייבט איצטער אידיש, רעדט און שרייבט גאַנץ זיכער

א פיעל בעסערען אידיש, איידער א מאָל. ער איז אין דעם פרט פון דער שפראך געוואָרען מעהר א י.ד. א דאָנק די טעגליכע צייטונגען, דעם טהעאטער, דעם אידישען בוך, די פערזאָנלונגען, וואו געבילדעטע מענשען דריקען אויס זייערע געדאָנקען אין אידיש, ווערט אַלץ רייכער אין ווערטער און אויסדריקען דער אוצר פון אונזער שפראך און דער איד ווערט אַלץ וועניגער געצוואונגען צו שעפען פון א פרעמדען קוואַל. הייסט עס, אז אין דעם פרט פון דער שפראך איז דער איד געוואָרען מעהר איד, דער רוס מעהר רוס און דער דייטש מעהר דייטש, ניט פאר קיין אנדער זאך, נאָר דער פאר, וואָס זיי אַלע זענען געוואָרען מעהר מענש...

הייסט עס, אז לבל הפחות אין דעם ענין פון דער שפראך, האָבען מיר פאר אונז א פאל, וואו די אַלטע פאָרמעל: „וואָס מעהר מענש, אַלץ וועניגער איד“, איז — ניט נאָר זי פערליערט יעדען זין, נאָר אדרבה, זי ווערט פערוואַנדעלט אין איהר אייגענעם היפף: וואָס מעהר מענש מען איז, וואָס רייכער עס ווערען די ענינים, וועגען וועלכע דער אידישער מענש דענקט; וואָס שטארקער אין איהם ווערט די קראַפט פון דעם אייגענעם שאַפען, אַלץ מעהר איד ווערט מען, אַלץ בולט'ער און שאַרפער ווערט יענער נאציאָנאַלער סמן זיינער, וואָס דריקט זיך אויס אין זיין לשון.

לאָזט מיך דאָ בעריהרען נאָך א פאָר פונקטען, וואָס זענען פערבונדען מיט דער אידישער שפראך־פראַגע אין איהר שייכות צו „איד און מענש“.

מיר האָבען געזעהן, ווי די געבילדעטע קרייזען פון א צוריק־געבליעבענעם פאָלק פערלייערען דעם רעספעקט צו זייער אייגענעם לשון און פיהלען א מין יראת הכבוד פאר דער פרעמדער רייכערער שפראך. דאָס איז גאָנץ בעשטימט דער געפיהל פון דרך־אריז, וואָס א ניעדריגערע קולטור האָט צו א העכערער. אָבער אזא מין אַראַבפאלען אין די אייגענע אויגען האָט בעצם ניט געקאָנט אָנ־ריהרען ניט דעם פערזענליכען שטאַלץ, ניט דעם שטאַלץ פון דעם פאָלק. א רוסישער גראַף אָדער קניאז האָט אפשר געשפירט, אז זיין פראנצויזישער פאָריקמאכער, מיט זיינע עלעגאַנטע מאַניערען, מיט זיין געשליפענעם צינגעל און זיין גראַציעזען פראנצויז, איז אין א געוויסען פרט א העכערע, חשוב'ערע בריאה, איידער ער

אליין. אָבער נאָר אין אַ געוויסען פרט, — אין דעם פונקט פון שפראך און אויסערליכע קולטור. אין אַלע אַנדערע פונקטען איז ער, דער גראַף, פאָרט דער מיוחס, דער גראַף, און יענער איז דער פאָריקמאכער. און אויך בנוגע צו דעם אייגענעם פאָלק איז ער, דער גראַף, אַ קינד פון דער גרויסער, מעכטיגער רוסישער נאַציע, וואָס האָט פאָליטיש און היסטאָריש אין קיין פאָל ניט וואָס אונטערצובויגען זיך אונטער פראַנקרייך און וואָס איהר כבוד ווערט בשום אופן ניט פערטונקעלט דורך דעם גלאַנץ פון דעם פראַנצויזישען נאָמען. אפילו אין די ערגסטע צייטען פון דער רוסישער אַסימיליאציע האָט קיינעם פון די געבילדעטע ניט געקאָנט אַרויף אויפ'ן זין, אָבצוזאָגען זיך פון דעם אייגענעם פאָלק דערפאַר, וואָס ער שטעהט אויף אַ ניעדעריגערער קולטור-מדרגה, און אויפצוגעבען די עקזיסטענץ פון דער רוסישער נאַציע מחמת דעם, וואָס איהר שפראך איז ניט אזא חשוב'ע, ווי די פראַנצויזישע.

אַ גאָנץ אַנדער פסיכאָלאָגיע האָט געמוזט הערשען — און הערשט נאָך ער-היום — ביי אַ גרויסען טהייל פון די אידישע גאָנץ געבילדעטע, האַלב-און פערטעל-געבילדעטע קרייזען. דער רוס און זיין שפראך איז אין זייערע אויגען געווען אַ העכערע בריאה ניט נאָר מחמת זיין העכערער קולטור, נאָר וויילע ער איז אויך אַ חשוב'ערער מענש אין דער געזעלשאַפטיכער שטעלונג און אין דעם שטאַטליכען לעבען. אַ שבור'ער שרייבער'ל ביי דעם „סטאַ-נאָוואַי" אין אַ שטערטעל איז געזעלשאַפטיליך אין רוסלאַנד אַ סך אַ גרעסערער מיוחס איידער דער רייכער אידישער סוחר. אָבזאָגען זיך פון אידיש און ריידען די שפראך פון דעם שבור'ען שרייבער'ל הייסט דעריבער ניט נאָר אַריינגענומען ווערען אין דער ספערע פון דער העכערער קולטור. די קולטור-פראַגע האָט דאָס רוב גע-שפיעלט גאָר אַ קליינע ראָליע אין דעם אַסימיליאציע-פראָצעס פון די ברייטערע אידישע קרייזען. אַ סך אַ גרעסערע ראָליע האָט דאָ געשפיעלט דאָס וועלען אויפהויבען זיך אויף אַ העכערער שטופע אין דעם געזעלשאַפטיכען לעבען, אויסגלייכען זיך אין יחוס מיט דעם גוי. די רוסישע שפראך איז געווען אַן אויסערליכער צייכען, אַז מען געהערט שוין ניט מעהר צו יענעם פערוואָרפענעם, בע-שפיענעם פאָלק, וואָס יעדער איינער האָט אַ רעכט צו טרעטען עס

מיט די פיס. דורך זיין רעדען רוסיש, דורך דאָס נאָכמאַכען די מאַניערען פון דעם רוס, האָט דער אַסימילירטער איד געוואָלט אויפהויבען זיין מענשליכע חשיבות סיי אין די אויגען פון דעם רוס, סיי אין די אייגענע אויגען. דורך „וועניג איד“ האָט ער געוואָלט פעררעכענט ווערען פאר „מעהר מענש“.

איהר ווייסט אַלע, ווי צרה'דיג עס האָט זיך אויסגעלאָזען יענער עקספּערימענט און וואָס פאר אַ גרויסען טעות דער אַסימיליאַטאָר האָט דאָ געמאַכט אין חשבון. דער אידישער נאָמען איז בשום אופן ניט אויפגעהויבען געוואָרען, אַ דאָנק דער רוסישער שפּראַך-אַסימיליאַציע, און דער איד איז ניט געוואָרען מעהר מיוחס, ווען ער האָט אָנגעהויבען צו רעדען „רוס“.

וואו איז דאָ געלעגען דער טעות אין זיין חשבון?

דער אַסימיליאַטאָר האָט זיך געיאָגט נאָך אַ העכערער מענש-ליכער חשיבות, — געוויס אַ בערעכטיגטער און מענשליכער שטרע-בען. אָבער ער האָט דאָ צונויפגעמישט צוויי זאַכען : מענשליכען שטאַלץ און וויסטע גאווה. דער מענשליכער שטאַלץ רוחט אויף דעם בעוואוסטזיין פון מיין אייגענעם ווערט, אַלץ איינס, וואָס די אַרומיגע וועלט זאָל ניט האַלטען פון מיר. די וויסטע גאווה האָט ניט קיין אייגענעם ווערט-מאַסשטאַב, זי נעהמט איהם אַריבער פון דער פרעמד. זי יאָגט זיך קודם כל נאָך דעם אַנדערן'ס אָב-שעצונג, נאָך י ע נ ע ם ' ם גוטער מיינונג וועגען מיר. אין דער וויסטער גאווה פערליערט דעריבער דער מענש דעם דרך-ארץ צו זיך אליין. אין זיין נשמה מוז זיך אַריינגנב'ענען אַ פונק פון יענער ה י נ ט י ש ע ר פּסיכאָלאָגיע, וועגען וועלכער איך האָב גערעדט אין דעם אָנהויב פון מיין פאַרלעזונג. מיט גליקזעליגע בליקען פון הינטישער אונטערטעניגקייט קוקט דער אַסימיליאַטאָר אויף זיין „גאָט“, וועמען ער וויל נאָכמאַכען, דרעהט מיט'ן ווידעל, פאר יעדען ביסעלע כבוד, וואָס דער „גאָט“ קאָן איהם שענקען. וואָס פאר אַן ערע דאָס איז צו האָבען דעם „סטאַנאָוואַי“ אליין ביי זיך אין שטוב, שפיעלען מיט איהם סטוקעלקע און אפשר נאָך זיין מיט איהם „נאָטי“ און רעדען מיט איהם רוסיש הויך אויפ'ן קול אַזוי, אַז אַלע זאָלען הערען און פלאַצען פאר קנאה. עס פער-שטעהט זיך, אַז דאָס מוז ניט זיין דוקא דער „סטאַנאָוואַי“. וואָס

פאר אן ארט „אמת'ער רוס" דאָס דאָרף זיין, כדי זיין פריינדשאַפּט וואָל איינעם ברענגען כבוד, — דאָס הענגט אָב פון דעם בילדונגס-גראַד און דער געוועלשאַפּטליכער שטעלונג פון דעם אידען. פאר איינעם איז דאָס דער „סטאַנאַוואָי", פאר דעם אַנדערן אַ גובערנאַטאָר, פאר דעם דריטען אַ „פּיסאַטעל", פאר דעם פערטען אַ בעריהמטער געוועלשאַפּטליכער טהוער. דער עצם פון דער וויסמער גאווה בלייבט אָבער דערוועלביגער: דאָס איז דער אייגענער בטול היש, דאָס פערליערען פון דעם אייגענעם פנים, דאָס וועלען זיך באַדען אין יענע שטראַהלען פון כבוד, וואָס די נאָהענטקייט פון דעם פרעמדען מיוחס קאָן איינעם געבען.

עס איז נאָר קיין ספק ניט, אז די פּעראַכטונג צו דער איי-דישער שפּראַך איז ביי אַ גרויסען טהייל אַסימיליאַטאָרען אויס-געוואַקסען אָט פון דער וויסמער גאווה, אָט פון דעם הינטישען בטול היש, וואָס איז די סטראַ אַחראַ פון דעם מענשליכען שטאַלץ. און עס איז קיין חידוש ניט, וואָס אָט די וויסמער גאווה האָט ניט געקאָנט דערגרייכען איהר ציעל: דרך-אֶרֶץ קאָן מען נאָר האָבען צו דעם, וואָס האָט דרך-אֶרֶץ פאר זיך אַליין. און דער, וואָס שפּייט זיך אַליין אין פנים, פּערדיענט אויך דעם שפּיי פון דעם אַנדערן. וואָל-טען יענע אַסימיליאַטאָרען אָנשטאַט וויסמער גאווה געהאַט מענש-ליכען שטאַלץ, וואָס דעכענט זיך נאָר מיט דעם אייגענעם ווערט, און קעמפּפט, אז די דרויסענדיגע וועלט וואָל אַנדערקענען מיין ווערט, וואָלטען זיי באַלד געקאָנט איינזעהן, אז אַלע שפּראַ-כען זענען גלייכע מיוחסים און אז אַבזאָגען זיך פון דער אייגענער שפּראַך צוליעב אַ פרעמדער, הייסט אומזיסט און אומנישט אָנ-שפּיינען זיך אַליין אין פנים. אַ ביסעלע מעהר מענשליכער שטאַלץ אין דעם אידען וואָלט געמאַכט אונמעגליך דאָס פּערלאָזען פון איי-דיש. וואָס מעהר מענשען זיי וואָלטען געווען, אַלץ מעהר אידען וואָלטען זיי געבליעבען.

אזא בליק אויף דעם ענין פון דער שפּראַך איז אָבער נאָך אין גאַנצען פרעמד פאר אַ סך פון דער אידישער אינטעליגענץ, אפילו פון דער, וואָס האָט גאַנץ געוויס קיין ברעקעל שפור ניט פון היינטישער פּסיכאָלאָגיע אין איהר נשמה. עס זענען דאָ ביי אונז מענשען, וואָס פּערשטעהען בכלל ניט, וואָס מאַכט מען דאָ פאר

אזא וועזען פון דער שפראך. איז דען די שפראך עפעס מעהר, איידער א מיטעל אויסצודריקען געדאנקען, און דארף אן אמת'ער מענש האבען ביי די געדאנקען עפעס מעהר אין זין, איידער אמת און יושר ? וואס איז די נפקא מיניה, אין וואס פאר א קלאנגען מען ברענגט קלאר ארויס די דאזיגע אידעאלען ? „קאזאלע-מאזאלע, אבי דאָברע מיינעלע“.

איך ווייס ניט, צי אייך איז בעקאנט אַנ—סקי'ס „פּיאָנערי“ און צי איהר גערענקט די סצענע, ווי דער קליינשטעמטעלדיגער משכיל, וואס איז אנטלאָפּען אין די גרויסע שטאָדט צוליעב דער אמת'ער השכלה, לערנט זיך ביי א גימנאזיסט די רוסישע שפראך. געבראָטענע ליידען שטעהט ער אויס פון דעם, וואס ער קאָן ניט ארויסרעדען ריכטיג דאָס רוסישע וואָרט „טשיזש“. ווי ער מאַט טערט זיך ניט, קומט ביי איהם אַלץ אַרויס „ציזוז“ — און ער פער- שטעהט ניט: וואס איז דאָ דער אויפגעקלעהרטער גימנאזיסט אזוי מקפיד אין דעם ענין ? וואס קאָכט ער זיך אין דעם „טשיזש“ ? קאָן דען פערענדערט ווערען דער ענין, ווען מען פערדרעהט א ביסעל זיין נאָמען ? ווערט דער פויגעל אן אנדערער, ווען מען רופט איהם „ציזוז“ אַנשטאָט „טשיזש“ ?

אזא פסיכאָלאָגיע איז זעהר פערשפרייט ביי דער אידישער יוגענד און זי שטאַמט פון אן אנדער מין „בטול-היש“, וואס איז זעהר פערשיידען פון דעם הינטישען „בטול-היש“, וועגען וועלכען איך האָב נאָר וואָס גערעדט. זי שטאַמט פון אונזער בטלנות. דער אמת'ער אידעעלער בטלן האָט נאָר צוויי אידעאלען אין האַר- צען: אמת און יושר. שעהנקייט און מענשליכע חשיבות זענען ביי איהם קינדערשע זאכען, מיט וועלכע אן ערנסטער מענש טאָר זיך ניט אָבגעבען. אָבער דאָ מאַכט דער בטלן דעם גרעסטען טעות. ער פערזעהט אין גאנצען דעם פאקט, אז „אמת וצדק“ איז נאָר א טהייל פון אונזערע העכסטע מענשליכע אידעאלען, — דער פונד- דאמענט, אויף וועלכען זיי אַלע דארפן אויפגעבויט ווערען. נאָך העכער איידער דער פונדאמענט, איידער אמת און יושר, הויבען זיך אויף פאַר דעם מענשען די אידעאלען פון שעהנקייט און מענש- ליכע חשיבות. זיי צו פערגעסען הייסט אוועקמאַכען כלאחר יד אַלץ, וואָס טראָגט אַריין רייכקייט און פאַרב אין דעם מענשענ'ס

נשמה, אלץ וואָס האָט אַ ווערטע צוליעב זיך אליין און ניט צוליעב אַן אנדער זאך.

מען קאָן זאָגען, אז אין קיין זאך טרעט ניט אַרויס אזוי קלאָר די מענשליכע נאטור פון דעם מענשען, ווי אין זיין ליעבע צו שעהנ-קיט, צו דער שעהנער פאַרם גופא, ווייל נאָר זי אליין איז אַן „אהבה שאינה תלויה בדבר“, אַ ריינע ליעבע אָהן עגאָאיסטישע פניות און הינטער-געדאַנקען. געוויס, אויך די ריינע אמת-ליעבע צוליעב דעם אמת גופא; אויך די איבערגעבענקייט צו די אידעאַלען פון יושר צוליעב דעם יושר גופא טראָגען אויף זיך דעם זעלביגען שטעמפּעל פון „אהבה שאינה תלויה בדבר“, דעם העכסטען גע-פיהל, צו וועלכען נאָר די מענשליכע נשמה איז מסוגל. אָבער ערגעץ טרעט ניט אַרויס דער געפיהל אזוי ריין און קלאָר, ווי אין דער ליעבע צו שעהנקייט, און אין דעם שטרעבען צו אינוועניג-סטער מענשליכער חשיבות, ווייל אמת און יושר קאָנען נאָך, אַ חוץ דער ריינער הנאה, וואָס זיי ברענגען מיט זיך, בערייכערן דעם מענשען מיט נוצליכע זאַכען, בעת שעהנקייט און אינוועניגסטע מענשליכע חשיבות קאָנען קיין ברעקעל נוצען פאַר דעם מענשען ניט שאַפען. זייער גאַנצער ווערטע בעשטעהט אַות באַות אין דעם, וואָס זיי זענען אַ פעאים ניט ווערטע. זיי וועלען דעם מענשען ניט מאַכען געזינטער, קלינער, רייכער, פעטער. אָבער זיי מאַכען איהם מענשליכער, און שאַפען פאַר איהם יענעם טיעפען גליק, יענעם צושטאַנד פון ריינער פרייד, צו וועלכער דער מענש דאַרף שטרעבען, ווען ער וויל וויסען, וואָס הייסט לעבען ווי אַ מענש. נאָר צוויי קלאַסען מענשען האָבען פערלאָרען דעם חוש פון שעהנקייט און חשיבות, אָדער פערשטיקען איהם מיט אַ כיון אין זייער האַרצען. דאָס איז דער גראַבער עגאָאיסט, וואָס איז ניט אוועק אַ סך ווייטער פון דער חיה, ביי וועמען די אידעאַלען פון עסען, טרינקען, שלאָפען, סעקסועלע ליידענשאַפטען און אפשר נאָך די ליידענשאַפטען פון וויסטער גאָה-פילען אויס אַלע ווינקעלעך פון דער נשמה. און דאָס איז אויך דער עמישער בטלן, וועמעם האַרץ עס קלאַגט, אמת, אויף דעם „צרת הכלל“, אויף די ליידען פון דער מענשהייט, וואָס פערשטעהט אָבער ניט, אז די ליידען פון דער מענשהייט בעשטעהען ניט נאָר אין די שמאַרצען פון דער

הונגעריגער חיה אין דעם מענשען, נאָר אויף אין זיין שטרעבען צו אַ שעהנעם, חשוב'ען מענשליכען זיין.

גריילעך וואָלט איך מיך איצטער אָבגעשטעלט אַ ביסעל מעהר אויף דעם ענין פון עטישע בטלנות ניט נאָר ביי אונז אירען, נאָר אויף אין דער געשיכטע פון דער גאנצער מענשליכער וועלט. נאָר ליידער וואָלט דאָס אונז אוועקגעפיהרט צו ווייט פון אונזער טהער מע. לאָמיר זיך בענוגענען מיט דער בעמערקונג, אז די קאלטקייט צו די שעהנקייטען פון דער שפראך, — די גלייכניגקייט, אין וואָס פאר אַ שפראך מען זאָל רעדען און ווי מען זאָל געברויכען איהרע אויסדריקען, איז גאָר ניט אזא חשוב'ע מענשליכע מעלה, ווי עס קאָן זיך אפשר אויסדוכטען אויף דעם ערשטען בליק. אַ נאָרמאלער מענש לייעבט זיין שפראך, — וואָס פאר אַ שפראך דאָס זאָל ניט זיין, און וואָס מעהר מענש ער איז, אלץ שטארקער איז זיין לייעבע צו איהר.

איך האָב מיך אזוי לאַנג אויפגעהאלטען אויף דעם ענין פון שפראך און שפראכען-לייעבע, ווייל דאָס איז איינער פון די וויכ-טיגסטע פעלען, אָן וועלכע עס צושלאָגען זיך די וואַלען פון קאָסמאָפּאָליטיזם. אויב שפראך-פאַרם איז ניט קיין גלייכניגקייט זאך פאַר דעם מענשען, אויב די לייעבע צו איהר וואַקסט מיט דער ענטוויקעלונג פון מענשליכקייט אין איהם און אויב דער אלגעמיין מענשליכער שכל קאָן בשום אופן ניט אַרויסברענגען, וועלכע שפראך איז די מענשליכסטע, איז יעמאָלט ניטאָ קיין ברעקעל האָפנונג, אז דער קאָסמאָפּאָליטישער אידעאל, — די פערשווינדונג פון אלע פעלקער-קולטורען אין איין מענשהייטס-קולטור און אין איין מענש-הייטס-שפראך, — זאָל ווען עס איז מקוים ווערען.

אין דער אמת'ען! אונטערדריקטע, צוריקגעבליבענע פעל-קער אָדער איינצעלנע שיכטען פערלאָזען אָפט זייערע שפראכען טייל אויס פיהישער גלייכניגקייט צו מענשליכע אינטערעסען, טייל אויס וויסער גאווה, טייל אויס עטישער בטלנות און נאָך אַ גרעסערער טייל דערפאַר, ווייל עס זענען דאָ הערשענדיגע שפראכען, צו וועלכע עס לוינט זיך בעסער צורצושטעהן, ווייל פאַר זיי ניט מען איצטער מעהר שמאָלץ. אָבער מיט דער ענטוויקעלונג פון דעם מענשליכען פראַגרעס מוזען מיר דאָך דערלעבען אזא צייט,

ווען די איינטיילונג אין הערשענרע און בעהערשטע וועט אין גאנצן צען אָבגעשאַפט ווערען. עס מוז דאָך קומען אַ מאָמענט, ווען קיין גרופע מענשען וועט נישט האָבען קיין שום איבערוואָגן איבער קיין אנדער גרופע און יעדע פון זיי וועט האָבען די פולע מעגליכקייט צו לעבען נאָך איהר האַרצענס בעגעהר. און יעמאַלט, ווען די ניעדעריגערע בעדערפּעניסען פון דעם מענשען וועלען בעפרייע דיגט ווערען דורך אַ קלוגען סיסטעם פון יושר, וואָס וועט אַרייַנגעפיהרט ווערען אין דעם לעבען פון אַלעמען, וועט דער מענש, בעפרייט פון דער דאגת חיונה, זוכען זיין גליק אין דער בעפרייעדיגונג פון די העכערע בעדערפּעניסען, דער לייעבע צו אמת, שעהנקייט און מענשליכע חשיבות. וואָס מעהר גיטער פון העכערער קולטור אַ פאָלקס־גרופע וועט יעמאַלט אויסאַרבייטען אָדער אַריבערנעהמען פון דער פרעמד, אַלץ רייכער וועט ווערען איהר שפראַך און אַלץ שטאַרקער — איהר לייעבע צו איהר.

פרעגט זיך די שאלה: וואָס וועט יעמאַלט קאָנען צווינגען די דייטשען, זיי זאָלען זיך אָבזאָגען פון זייער דייטש און פער־בייטען עס, לאָמיר זאָגען אויף פראַנצויז? וואָס וועט דעם אידען צווינגען, זיך אָבצוזאָגען פון אידיש און אָננעהמען לאָמיר זאָגען רוסיש אָדער ענגליש? קיין זאך קאָן יעמאַלט קיינעם נישט צווינגען דערצו. אין די בעדינגונגען פון פאָלקאָמענער גלייכהייט מוזען זיך די שפראַכען פאַנאָדערבליהען נאָך שטאַרקער, איידער איצט טער, — די קולטורען פאַנאָדערוואַקסען זיך יעדע אויף איהר שטייגער, לויט איהר אינוועניגסטער טבע, און די נאַציאָנאַלע סמנים פון אַ פאָלק מוזען יעמאַלט ווערען נאָך בולט'ער און שטאַרקער.

דער קאָסמאָפאָליטיזם האָט פערזעהן, אז עס זענען דאָ אַ סך קולטור־צווייגען, וואָס דריקען זיך אויס ביי יעדען פאָלק אין אַ פערשיידענער נאַציאָנאַלער פאָרם, אָבער וואָס זענען פון דעסמוועגען אַלע גלייך מענשליך, אַלע פון גלייכען ווערטה און קאָנען אַלע האָבען אין זיך דעם זעלביגען גראַד פון אמת, יושר, חן און מענשליכע חשיבות. אויף אזאָן אופן האָט גאָר קיין ברעקעל זיין נישט צו צוטרעטען צו אַ וואַסער עס איז פאָלק מיט דער פאָדערונג: „פאָלק, הער אויף צו זיין פאָלק און ווער מענש“, ווייל עס איז אין דער

גאנצער מענשהייט ניטאָ קיין איין איינציגע פאָרם, אין וועלכער עס זאָל זיך אויסדריקען יענער קולטור־צווייג און וואָס זאָל האָבען מעהר רעכט אויף זיין לייעבע, איידער זיין אייגענע נאציאָנאַלע פאָרם.

די שפראך איז נאָר איין צווייג אַזאַ. עס זענען דאָ נאָך אַ סך אנדערע. נעהמט, צ. ב. די שעהנע ליטעראַטור, וואָס איז אַזוי שטארק פערבונדען מיט דער שפראך. לאָמיר אָננעהמען, איהר לייעבט יענעם מענשליכען געלעכטער דורך טרעהרען, וואָס האָט אַרויסגעבראַכט אין ענגלאַנד דיקענסען, אין רוסלאַנד גאָ-גאָל'ן און ביי אונז, אידען, שלום-עליכם'ען. איך ווייס ניט, ווי איהר קוקט אויף שלום-עליכם'ען. עס קאָן זיין, איהר זייט נאָך ניט געוואוינט אַוועקצושטעלען אַ אידישען שרייבער אין איין ליניע מיט אַזעלכע גדולים פון דער אַל־וועלטליכער ליטעראַטור. אָבער איך וואָלט אייך דורך אַ ליטעראַרישען אַנאַליז געקאָנט בעווייזען אַזוי קלאָר, ווי דער טאָג, אַז דער מחבר פון אַזעלכע ווערק ווי „חיה“, „ראבטשיק“, „אויף פסח אַהיים“ און נאָך אַ סך, אַ סך אנדערע דארף בשום אופן ניט אַראָבלאָזען די אויגען פערשעהמט טרעהייד, ווען מען שטעלט איהם אַוועק לעבען גאָגאָל'ן און די קענס'ען. און ווער רעדט שוין וועגען אַ מאַרק טוויין! מיט איהם קאָן שלום עליכם אויף אַלע פעל תמיד האַלטען די וואָג. על כּל פנים וועט מיר, דעם אידען, געוויס זיין געהנטער צום האַרצען און טהייערער מיין שלום-עליכם, איידער דער רוישישער גאָגאָל אָדער דער ענגלישער דיקענס, — ווער רעדט שוין וועגען דעם אַמעריקאַ-נער מאַרק טוויין.

נו? קאָנט איהר צוגעהן צו מיר און זאָגען: „איד, הער אויף צו זיין איד און ווער מענש; פערוואָרף דיין שלום-עליכם און קוויק זיך מיט מאַרק טוויין'ען!“ מיט וואָס איז מאַרק טוויין חשוב'ער, איידער שלום-עליכם? זיי זענען ביידע אין בעסטען פאַל — דעם בעסטען פאַר טוויין'ען — גלייך חשוב. אין זיי, אין ביידען האָט זיך אויסגעדריקט איין און דערזעלביגער אַלגעמיינ־מענשליכער שטריך פון לאַכען דורך טרעהרען, אָבער ביי ביידען, ווי אויך ביי גאָגאָל'ען און דיקענס'ען, האָט זיך דער דאָזיגער אַלגעמיינ־מענש-ליכער שטראַהל איבערגעבראַכען אין אַ בעזונדער נאציאָנאַלער אַמ-

מאָספּערע, אויף אַ בעזונדער נאַציאָנאַלען שטייגער און אָנשטאָט אין הומאַריסטישער אַרט האָט איצטער די מענשהייט גאַנצע פיער. צו דעם אייגענעם רעזולטאַט קומט איהר, ווען איהר טראַכט זיך אַריין אין דעם ענין פון פּאָעזיע בכלל. איין־און־דיוועלביגע פּאָעטישע ריכטונג ברענגט אַרויס פערשיידענע אייגענארטיגע טאַל־לאַנטען ביי די פערשיידענע פעלקער, וואָס דריקען זי אויס אויף אַ פערשיידענעם, אָבער גלייכ־ווערטיגען שטייגער. איהר קאָנט ניט פערלאַנגען, ווער עס איז זאָל זיך אָבזאָגען פון זיין נאַציאָנאַלער פּאָעזיע און צושטעהן צו דער „אַל־מענשליכער“, ווייל קיין אַל־מענשליכע פּאָעזיע, וואָס זאָל ליגען דאַרפֿן פון די נאַציאָנאַלע נאַלע פּאָעזיען, איז ניטאָ. די אַל־מענשליכקייט ליגעט ניט דרוי־סען, נאָר איז נאָר אין די נאַציאָנאַלע בעשאַפונגען, און העכסטענס, וואָס איהר קאָנט זאָגען, איז: פערלאָז דיין נאַציאָנאַלע פּאָעזיע, אין וועלכער עס ווערט אויסגעדריקט אַ חוץ דעם אַלגע־מיינ־מענשליכען טייל, נאָך דער ספּעציפישער באַראַקטער פון דיין אידישער נשמה, און שפּרינג אַריין אין אַ פרעמדע נאַציאָנאַלע פּאָעזיע, אין וועלכער עס ווערט אויסגעדריקט אויך דער ספּעציפֿישער באַראַקטער פון דעם פרעמדענס נשמה. אָבער ערשטענס איז דאָס שוין ניט קיין קאָסמאָפּאָליטיזם, נאָר אַ נאָר פשוט'ער, נאָסער־טער שאָוויניזם פון דער פרעמדער נאַציאָנאַליטעט און אַ חוץ דעם דאַרף מען מיר נאָך בעווייזען, אז דעם פרעמדענס נשמה פאַסט בעסער פאַר מיר, איידער מיינ אייגענע.

אַזוי איז עס מיט דער פּאָעזיע, און אַזוי איז עס מיט יעדען אַנדער צווייג פון דער מענשליכער קולטור, וואָס שטייגט אַריבער די גרעניצען פון דער דיינער וויסענשאַפט און דעם פשוט'ען, טאַג־טעגליכען יושר, — די קונסט בכלל, די פּילאָסאָפיע, די רעליגיע. ווי אַלגעמיינ־מענשליך עס זאָל ניט זיין זייער אינהאַלט, מוז יעדע ריכטונג פון זיי בעקומען אַ גאַנץ אַנדער פנים און פאַרב, ווי נאָר זי טרעט אַריין אין אַ בעשטימטע נאַציאָנאַלע אַטמאָספּערע און וועקט דאָרטען אויף די שאַפּענדע כחות פונ'ם פאָלק. אַפילו דער קאָמפּאָזיציע, וואָס לייקענט אין עצם די איינטהיילונג אין פעלקער, וואָס קומט צו דער גאַנצער מענשהייט מיט איין־איינציגען רעלי־גיעזען גרונד־געדאַנק, אַפילו ער האָט בעקומען ביי יעדען פאָלק אַ

בעזונדער אויסזעהן, און דער קאמפאליציום פון דעם דייטש איז ניט אין גאנצען דער, וואָס דער קאמפאליציום פון דעם פראנצויז, אָדער דעם פויל אָדער דעם איטאליענער. נאָך מעהר, אפילו אזא ריין אלגעמיינ־מענשליכע ריכטונג, ווי דער וויסענשאפטליכער סאָציאַליזם פון קארל מאַרקס, האָט בעקומען גאנץ פערשיידענע גאציאַנאלע געשטאַלטען ביי די רוסען, דייטשען, פראנצויזען, ענגלענדער, איטאליענער, פוילען און האָלענדער. געהט, טענה'ט זיך אויס, ביי וועלכען פאָלק איז דער מאַרקסזיסם דער מאַרקסיסטישסטער, צור ליכט וועלכען אַלע איבעריגע פעלקער זאָלען זיך מוזען אָבזאָגען, און געהט, פאָדערט נאָך, זיי זאָלען זיך אָבשרייבען ביים רב, אז מהיום והלאה טאָרען זיי קיין אייגענעם מאַרקסזיסם ניט אַרויס־ברענגען !

און גאנץ געוויס איז יעדען מענטשען בעזונדערס טהייער די גאציאָנאלע פאָרם פון דעם אלגעמיינ־מענשליכען תוך, וואָס זיין פאָלק האָט אַרויסגעבראַכט. דאָס הייסט ניט, אז ער דאַרף זיך ניט אינ־טערעסירען מיט דעם, וואָס אַנדערע פעלקער בעשאַפען. אדרבה ! ער מוז און זאָל בעקאנט ווערען מיט די קולטור־פראָדוקטען פון דער פרעמד, ער זאָל זיי ליכענען און שעצען, ווייל זיי בערייכערן זיין אייגענע נשמה און וועקען אין איהר איהרע כחות. אָבער ער דאַרף זיי ליכענען און שעצען, אויף דעם זעלביגען אופן, ווי דער קינסט־לער אויף דער וויאָלין ליכט דעם קינסטלער אויף דעם פיאַנאָ. ער פערשטעהט, אז זיין נשמה קאָן אויסדריקען איהר טיעפען און רייכען אינהאַלט נאָר אויף דער וויאָלין, ווי יענער נאָר אויף דעם פיאַנאָ, און איהם וועט זיין קונסט בלייבען טיעפער אייגענבאַקען אין האַרצען, איידער די קונסט פון דעם פיאַניסט.

איך גיב צו, אז אַ מלאך, אָדער אַ ספינאָזא, וואָלט זיך גע־קאָנט אויפהויבען אין געפיהל צו אזא הויך, וואו אַלע קולטור־פראָדוקטען פון דער מענשהייט זאָלען רעדען גלייך שטאַרק און גלייך ליכעליך צו זיין געמיטה ; וואו ער זאָל אַבסאָלוט ניט שפירען קיין איין ברעקעל איבערוואָג אין געפיהל צווישען איין גאציאָנאַלע פאָרם און דער אַנדערער. אָבער אויב מען וואָלט אויך אזא אַב־סאָלוט ספינאָזיסטישען קולטור־פריינד געזאָגט, אז איהר ווילט, צ. ב., די אידישע פידעל זאָל פערשטומען אין דער מענשליכער

סימפאָניע און אָנשטאָט איהר זאָל אַוועקגעשטעלט ווערען נאָך אַ
דייטשער קלאַרנעט, וועט ער אייך גאנץ העפליך אַבדאָנסען פאַר
דער טובה: איהם וואָלט געפעהלט אַ „כלי“ אין דער סימפאָניע און
ער וואָלט פראָטעסטירט אַנטקעגען איהר פערשווינדען. — און
גלאַט: ווער קאָן דאָס זיין אַ מלאך, אָדער אַ ספינאָזאָ? אַ חוץ
דעם קאָנט איהר זיין זיכער, אַז אויב אַזאָ ספינאָזאָ זאָל אָנהויבען
ניט נאָר געניסען די אַלגעמיינ־מענשליכע סימפאָניע, נאָר אַליין
שפיעלען אין איהר, וועט ער פון זיך גופא גאנץ נאטירליך אויס־
קלייבען אַזאָ „כלי“, וואָס איז מעהר צוגעפאַסט צו זיין נאציאָ־
נאָלען באַראַקטער און זיינע נאציאָנאַלע כחות.

ליידער קאָן מען ניט לייקענען, אַז עס איז דאָ איצטער אין
לעבען אויך אַזאָ טיפּ מענש, וועמען די גאַנצע נפקא מינה צווישען
די פערשיידענע נאציאָנאַלע שאַטירונגען אין די העכערע צוויינען
פון דער קולטור ריהרט ווי די וואַנד, ווייל די גאַנצע העכערע
קולטור, מיט איהר פאַעזיע, קונסט, ליטעראַטור, וויסענשאַפט,
פילאָסאָפיע און רעליגיע, ליענט איהם אין דער לינקער פאה. דאָס
איז דער „פּיך בצורת מענש“, — וואָס ווייס נאָר איין זאך: גוט
געגעסען, גוט געשלאָפען און נאָך אַ פעטע עליה אין שוהל געכאַפט,
— וואָס דאַרף מען מעהר? פון זיינט ווענען מענען אַלע קולטורען
זיך צונויפגייען אין איין איינציגע; עס וועט איהם דערנאָך זיין
לייכטער, אין גאַנצען אַרויסצוגיסען זי אין רינשטאַק. אָבער —
אונזער טעמע רופט זיך דאָך ניט „איד און פּיך“, נאָר: „איד און
מענש“... און אַ מענש איז דער, פאַר וועמען די העכערע צוויינען
פון דער קולטור זענען דער גאַנצער תמצית פון דעם זיין. און וואָס
מעהר מענש איינער איז, אַלץ אַ גרעסערען אָרט אין זיין געמיטה
פערנעהמען די העכערע צוויינען פון דער קולטור, אַלע אין איינעם,
אָדער נאָר אייניגע פון זיי. און וואָס מעהר ער איז פעראינטער־
רעסירט אין זיי, וואָס מעהר נשמה און האַרץ ער לענט אין זיי אַריין,
אַלץ צוגעבונדענער ווערט ער צו יענער נאציאָנאַלער פאַרם, אין
וועלכע זיין פאַלק האָט זיי בעשאַפען, אין וועלכע עס שטעקט אויך
אַ טייל פון זיין האַרץ און פון זיין נשמה.

וואָס מעהר מענש דער איד ווערט, אַלץ מעהר איד ווערט ער.
די ליעבע צו דער אייגענער קולטור איז אַ מענשליכע

ליעבע. זי בעגיסט מיט איהרע ווארימע, לייכטענרע שטראהלען ניט נאָר דעם איצטיגען מעמד פון דער פאָלקס־קולטור, נאָר אויך איהר גאנצע געשיכטליכע ענטוויקעלונג, דעם גאנצען אוצר פון נייע־טינע גיטער, וואָס דאָס פאָלק האָט איהם אָנגעזאמלט פון זינט עס איז געוואָרען א פאָלק אויף דער וועלט ביז אויף דעם היינטיגען טאָג.

געוויס, קאָן קיין מענש ניט זיין גלייך ענטציקט פון אלע ערשיינונגען, וואָס זיין פאָלק האָט אַרויסגעבראַכט אין זיין עבר. אין דעם געפֿעכט פון דעם „היינט“ טראָגען מיר אַריבער אונזער ליעבע און אונזער האָס אויך אויף די ערשיינונגען פון דעם „נעכט־טעג“. און וואָס נעהמער דער „נעכטעג“ איז צו אונזער צייט, אלץ וועניגער קאָנען מיר איהם בעטראכטען אין דעם מילדען, קלאַר־רען און ריינעם ליכט פון דעם היסטאָריקער, וואָס פערשטעהט אלץ, און וואָס קאָן דעריבער אלץ און אלעמען מוחל זיין. אָבער וואָס מעהר איינער לערנט זיך אויס צו בליקען היסטאָריש אויף דער פֿערגאַנגענהייט, אלץ מעהר „ספינאָזא“ ווערט ער בנוגע צו איהר, אלץ מעהר פלאַמט אין איהם אויף יענע געטליכע ליעבע, וואָס גיסט אויס איהרע שטראהלען אין גלייכער מאָס אויף דעם צדיק און דעם רשע.

נאָר, אפילו ווען מען זאָל זיך ניט אויפהויבען אויף דער הויך פון א ספינאָזא, אפילו אז מען זעצט זיך אַוועק על כּסא הרבנות און מען נעהמט זיך משפּט'ען די פֿערגאַנגענע צייטען, איז, ווי שטרענג עס זאָל ניט זיין דער משפּט איבער דעם אייגענעם עבר, וועט ער אלץ איבערלאָזען גענוג העלדען, טהאַטען און פאַסירונגען, וואָס מוזען אַרויסטרופֿען בעגייסטערונג אין אונז. די בעקענטשאַפט מיט דער אייגענער געשיכטע און די בעגייסטערונג, וואָס זי פלאַמט פאַנאַנדער אין אונז, פֿערשטאַרקט יענע בעהעפטונגס־פֿעדים, וואָס בינדען אונז צו צו דעם אייגענעם פאָלק, ווי די בעקענטשאַפט מיט דער פֿרעמדער געשיכטע הויבט אויף אין אונזערע אויגען די חשיבות פון יענעם פֿרעמדען פאָלק און אונזער טיעפען רעספעקט צו איהם. אן איטאַליענער, וואָס זאָל שטודירען די געשיכטע פון זיין גאָר־באַלדי און די געשיכטע פון אונזערע מאַקאַבער, וואָלט געוויס געהאַט דרך־אֶרץ פֿאַר די העלדען־טהאַטען פון די אידישע גאַצי־אָר.

נאלע בעפרייער, אָבער זיין אייגען בלוט וועט ער פיהלען ניט אין די מאַקאַבער, נאָר אין גאַריבאַלדי. דאָס אייגענע איז אויך מיט אונז. ווען מיר ציהען אַ פּערגלייך צווישען גאַריבאַלדי און יהודה המכבי, וואָסט אין אונז גאַנץ געוויס דער רעספּעקט צו דעם אימאַ-ליענישען פּאָלק און זיינע פּרייהייטס-העלדען, אָבער אַ גאַנץ משונה דיגע אומרוה דערוועקט אין אונזער נשמה דאָס בילד פון דעם איי-גענעם פּרייהייטס-העלד. ווי מיט אַ מאַנגעט ציהען צו זיך די אייגענע העלדען, די גיטער פון דעם אייגענעם אוצר, און פון דעם מאַנגעט קאָן זיך קינער ניט בעפרייען.

וויכטיג איז נאָך דאָ צו געדענקען, אז דער אוצר פון אַ פּאָלק קאָן געהערען אין גאַנצען נאָר צו די קינדער פון דעם פּאָלק. פרעמד דע קאָנען אַריבערנעהמען צו זיך נאָר אַ טייל פון איהם. און ניט אלע מאָל איז דער אַריבערגענומענער טייל גראָד דער בעסטער. פון דער ענגלישער ליטעראַטור, צ. ב., ווייס די גאַנצע געבילדעטע מענשהייט אַ סך נעמען פון גדולים, — אַ שעקספיער, אַ בייראָן, אַ שעללי, אַ דיקענס און נאָך מער. אָבער עס וואָלט געווען אַ טעות צו מיינען, אז זיי זענען די איינציגע טרענער פון דעם ענגליי-שען גייסט און אז זיי בילדען דעם העכסטען שטאַפּעל פון זיין זשעניע. אין דער היים, ביי דעם ענגלענדער, זענען געבליעבען נאָך אַ סך זשעניען, וואָס האָבען ניט געהאַט די זכיה אַריבער-גענומען צו ווערען אין דער פרעמד, וואָס שמעהען אָבער ניט ניעד-ריגער, איידער די, וואָס זענען בעריהמט געוואָרען אין דער וועלט. אַ סך מבינים אין דער ענגלישער ליטעראַטור שטעלען, צ. ב., אַ ראַבערט בראַונינג העכער איידער אַ בייראָן. דער דייטש האָט אין זיין ליטעראַטור, אַ חוץ די לעססינגס, געטהעס און שילער'ס נאָך אַ סך נעמען, וואָס דער פרעמדער איז ניט מחויב צו קענען, אָבער וואָס זענען איהם, דעם דייטשען, ניט 'וועניגער טהייער, איידער זיינע וועלט-בעריהמטע גדולים. די רוסען שצערדין, אָסטראָווי-סקי און אוספיענסקי וועלען אפשר קיין מאָל ניט זיין אזוי פּאָפּולער אין דער וועלט, ווי אַ מאַקסיס גאַרקי, ווען אַפילו זייער טאַלאַנט איז בלי ספק העכער איידער זיינער. דאָס רוסישע געבילדעטע פּאָלק לייעט זיי אָבער ניט וועניגער און אפשר נאָך מער, איידער זיין גאַרקי. אויך ביי אונז, אידען, האָבען מענדעלי מוכר ספרים

און פריץ א סך וועניגער שאנסען אריבערנענומען צו ווערען אין דער וועלט־ליטעראטור, איידער שלום אש, בעת דער גראד פון זייער טאלאנט איז ניט לפי ערך העכער, איידער דער פון שלום אש. דורך די אייגענארטיגקייט פון דעם אידישען לעבען און שאַפֿען איז גראַד דער אידישער אוצר פול מיט אזעלכע גדולים, וועמעס גאנצער ווערט עס קאָן אָבגעשאַצט ווערען נאָר פון אַ אידען. אָבער אויף ביי אַלע אנדערע פעלקער זענען דאָ גענוג גיטער, וואָס נאָר אַ קינד פון דעם פאָלק קאָן באמת שעצען און געניסען. אויף אַזאָן אופן איז דער קולטור־אוצר פון אַ פאָלק די גייסטיגע היים פון זיין נשמה, איהר רייכטום, אין וועלכען דאָס פאָלק מוז זיין מעהר פּעראַינטערעסירט, איידער אין די עשירות פון דער פרעמד. אפילו אין די מיטלערע און גאָר קליינע טאלאנטען, פון וועלכע קיין פרעמדער איז ניט מחויב צו וויסען, איז דאָס אייגענע פאָלק פער־אינטערעסירט ניט נאָר, ווייל זיי זענען זיינע, נאָר אויף מחמת אַן אנדער טעם, וואָס האָט אַ גרויסע בעדייטונג פאַר דער ענטוויקע־לונג פון דער אַלגעמיינ־מענשליכער קולטור, וואָס דריקט זיך אויס אין איהרע העלדען און גדולים פון אַלע פעלקער. מיר זעהען אַ פארטיגען שעקספיער, אַ פארטיגען געטהע, ווי זיי שטעהען אין דעם פאנטעזאָן פון דער מענשהייט. אָבער זיי זענען דאָך ניט פון העלער הויט אַרויסגעשפרונגען אין זייער גאנצער גרויס. צעהנד־ליגער קליינע און מיטלערע טאלאנטען האָבען פריהער בעדארפט אין איינעם בעשאַפֿען אַ בעשטימטע נאַציאָנאַלע גייסטיגע אַטמאָ־ספערע, איידער אין איהר האָט געקאָנט געבאָרען ווערען אַ געטהע אָדער אַ שעקספיער. אָט די „קלענערע געטער“, וואָס דער פרעמ־דער זעהט ניט, שטעהען אָבער פאַר די אויגען פון דעם אייגענעם פאָלק. דאָס פאָלק קען זיי, געניסט זיי און שעצט זיי, און וואָס נעבילדעטער אַן ענגלענדער אָדער אַ דייטש איז, ד. ה. וואָס מעהר מענש ער איז, אַלץ מעהר ענגלענדער אָדער דייטש איז ער. אויף דער איד האָט אייגענטליך ניט געדארפט זיין קיין אויס־נאָם פון דעם דאָזיגען כלל. און ווען מיר זעהען, אַז ער פיהרט זיך דאָ אויף פאָרט ניט ווי אנדערע; ווען מיר זעהען, אַז ער איז בעקאנט מיט אַלע אַל־וועלטליכע גדולים און ווייס אפילו ניט די העלדען פון זיין אייגענער קולטור, זאָלען מיר זיך ניט איילען

ארויסצוטראָגען איהם דעם אַטעסמאַט פון „מע ה ר מע נ ש".
אפשר... אפשר... ווער ווייס? אפשר איז ער דערפאר וועניגער
מענש, איידער אלע אנדערע געבילדעטע מענשען, ווייל איהם פעהלט
יענע זאפט, וואָס ווערט אריינגעזויגען פון דער אייגענער קול-
טורעלער אַטמאָספערע און גיט יעדען גייסט צו אַ בעזונדערען קאָ-
לאָריט.

אַבער — וועגען דעם ענין פון דעם אידישען קולטור-אוצר און
דער שטעלונג פון אונזערע ראדיקאלען צו איהם וועלען מיר נאָך
מוזען רעדען אין דער נעכסטער פאָרלעזונג.



צוויי פארלעזונגען וועגען איר און מענש

צווייטע פארלעזונג

אין דער ערשטער פארלעזונג האָבען מיר אויסגעפונען דריי אַרטען אידען: דער רעליגיעזער, דער נאַציאָנאַלער און דער ראַסען-איד, און פאַר זיי האָבען מיר געדארפט אַרויסברענגען די שייכות פון „איד און מענש“.

מיר זענען פארטיג געוואָרען נאָר מיט אַ טייל פון דעם נאַציאָנאַל-אידען און זענען געבליעבען שטעהן ביי דעם ענין פון דעם אידישען קולטור-אוצר און ביי דער אַרט, ווי אזוי אַ ראַדיקאַלער איד שטעלט זיך צו איהם.

אויף דאָ מוז איך מודה זיין, אז אין דער צייט פון מיין יונגען קאָסמאָפּאָליטיזם האָב איך מיך אויף ניט בעסער בעגאנגען מיט דעם גאַנצען גייסטיגען עבר פון אונזער פאָלק, איידער דאָס טהוען די איצטיגע ראַדיקאַלע קאָסמאָפּאָליטען. די פיצלעך און ברעקלעך פון דער אַלטער קולטור, וואָס האָבען זיך נאָך געבאָמבעלט אין מיין מוח, זענען געווען פאַר מיר, ווי פאַר דאָס רוב פון מיין דור און מיין ריכטונג, ניט מעהר ווי אַ מאַטעריאַל פאַר שאַרפּזיניגע אַפיקור-סישע און אַטעאיסטישע וויצען. אויף אין דער אַפיקורסישער העב-רעאישער ליטעראַטור, מיט וועלכער איך בין אויף געווען אַ ביסעל — גאַנץ אויבערפלעכליך — בעקאַנט, — אונזער ליבעלינגס-העלד איז געוועזען דער ווירקליך פרייער גייסט, משה ליב לייענבלום, — האָבען מיר אויך ניט געקאַנט זעהן אַ שטיק אייגענע, דיין מענש-ליבע און פרייע קולטור, וואָס זאָל האָבען פאַר אונז אַ וועלכען עס איז נאַציאָנאַל-פּראָגרעסיווען ווערט. זי איז געווען אין אונזערע אויגען אויף ניט מעהר, ווי אַ טייל פון יענער קראפט, וואָס איז בערופען געוואָרען אויסצואוואַרצלען אין גאַנצען די עקסיסטענץ פון אידען און אידישקייט. די זעלביגע קראפט האָבען מיר געשפירט

און וואָרם בעגריסט אין דער יונגער סאַטירע, וואָס האָט זיך נאָך פון די זעכציגער יאָהרען אָן גענומען וועבען אין דער אידישער שפראַך: אין לינעצקי'ס „פּוילישען אינגעל“, אין מענדעלי'ס „קליין מענשעלע“ און „מסעות בנימין השלישי“.

אפילו שפּעטער, אין די יאָהרען 1883 און 1884, ווען איך האָב אין גאַנצען אוועקגעוואָרפּען דעם קאָסמאָפּאָליטיזם און בין גע- וואָרען אַ בעוואוסטזיגער נאַציאָנאַל-ראַדיקאַלער איד, אַ איד-שער, — ניט נאָר אידיש שפּרעכענדער, — סאַציאַליסט; ווען פאַר מיר איז קלאָר געוואָרען דער וועג, אין וועלכען די אידישע אינטעליגענץ דאַרף געהן, — דער וועג פון דער אייביגער פּענ-אייניגונג מיט דעם פּאָלק אויף דעם יסוד פון דער אידישער שפּראַך, — אפילו אין דער צייט, זאָג איך, האָט דער אַלטער קולטור-אוצר ניט געשפּיעלט קיין ברעקעל ראָליע אין מיינע געדאַנקען: איך האָב געוואוסט, אַז מיר דאַרפּען האָבען אַן אייגענע קולטור, אָבער זי איז געלענען פאַר מיר גאַנץ אין דער צוקונפּט, מיט קיין איין איינציגער טייל ניט אין דער פּערגאַנגענהייט.

מען האָט אָפּט פאַרגעוואָרפּען דעם „בוגד“, אַז ער הויבט אָן די אידישע געשיכטע פון... זיך אליין. איך ווייס ניט, אויף ווי-פיעל דאָס איז אמת פאַר דעם „בוגד“ אין אַלע זיינע טיילען, אָבער פאַר מיר, דעם „בונדיסט“ פון דעם יאָהר 1884, ווי איך האָב אַ געוויסען רעכט מיך צו רופּען, טרעפט צו דער פאַרוואָרף אות באות. „זאָלען די מתים בעגראָבען זייערע מתים!“ — דאָס איז געווען די גרונד-שטימונג בנוגע צו דעם גאַנצען אַלטען יודענטום. מיר, די יונגע און די פרייע, מיר וועלען אויפבויען אַן אייגענע אידישע קולטור, אַ ריין מענשליכע, אַן אייראָפּעאישע. איך האָב געטרוימט ווענען אַ גאַנצע מחנה פון איבערזעצער, וואָס זאָלען אוועקלענען דעם פונדאמענט פאַר דער נייער אידישער קולטור אין דער פאַרם פון איבערזעצונגען אין אידיש פון אַלע וויכטיגע מאָדערנע אייראָ-פּעאישע ווערק. און דערנאָך ערשט זאָלען קומען די נייע בויערס און שאַפּערס, וואָס וועלען פריי אַרויסברענגען דעם לעבעדי-גען אידישען גייסט אָהן אַ ברעקעל שייכות צו זיין שוין לאַנג געשטאַרבּענער און אויף אייביג בעגראָבענער פרייהייט. וואָלט מען ביי מיר יעמאָלט געפּרעגט: נישט געפּינסט דו

אין דעם גאנצען גייסטיגען אוצר פון דעם אידישען פאָלק קיין איין ווערק ניט, וואָס זאָל ווערטה זיין, מען זאָל עס אַריבערטראָגען אין דאָס נייע לעבען? — וואָלט איך אפשר אַ טראכט געטהאָן און וואָלט געמאַכט אַן אויסנאַהם פאַר צוויי שריפטען: דעם תנ"ך און ליילענבלום'ס „חטאת נעורים“; אַלץ אָבער, וואָס צווישען זיי, וואָלט איך אָהן אַ ברעקעל עגמת־נפש געלאָזט ליגען אָן אַ זייט. מיר האָבען זיך בעגאָנגען מיט דער אַלטער אידישער קולטור, ווי מיר האָבען זיך בעגאָנגען מיט דעם גאנצען אידישען פאָלק, ווי מען בעגעהט זיך. לויט דעם אידישען פאָלק־לאָר, מיט אַ מת אין כּף־הקלע: דאָס הייסט — אַ פּלאַם מיט דער האַנד אין פנים אַריין „כלאחר יד“ און אַן אויסגעשריי: „געה צוריק אין דיין רוה אַריין!“ האָט דאָס די אידישע קולטור פערדיענט? דאָס וועלען מיר זעהן. איך, וועניגסטענס, האָב זי אינגאָרירט, ניט דערפאַר, וואָס מיין קריטישער גייסט האָט איינגעזעהן די נישט־ווערט־יגקייט פון אַלץ, וואָס אונזער פאָלק האָט געשאַפּען צווישען דעם תנ"ך און דעם „חטאת נעורים“, נאָר פשוט דערפאַר, ווייל איך האָב ניט געהאַט קיין ברעקעל השגה פון יענעם ריין מענשליכען ווערטה, וואָס דער אַלטער אידישער קולטור־אוצר פערמאַגט, און עס איז יעמאָלט קיין איין מענטש ניט געוועזען, וואָס זאָל האָבען געקאָנט דערקלעהרען איהר בעדייטונג פאַר אַ פריידענקענדען אידען. די זיס־ווערע חן'לעך, וועלכע די ליבעראַלע השכלה־וועלט פלעגט אָפט מאַכען, סיי אין אידיש, סיי אין רוסיש, דעם אַלטען יודענטום, זענען מיר געווען וועניג בעקאַנט, און אויב איך וואָלט געהאַט די זכיה צו קענען זיי נעהנטער, וואָלטען זיי מיר שוין יעמאָלט געווען צוויידער, ווי זיי זענען מיר פער'נמאס'ט אויך היינטיגען טאָג.

אָבער קיינער האָט ביי מיר יעמאָלט גאָר נישט ניט געפרעגט, און דעריבער האָב איך אַפילו אויך וועגען דעם תנ"ך און דעם „חטאת נעורים“ ניט געטראכט ווי וועגען עלעמענטען, וואָס געהען אַריין אין דער אידישער קולטור. דער גאנצער עבר — אַ בלאַנק, און ער האָט קיין ברעקעל שייכות ניט צו דער געגענוואָרט און צו דער צוקונפֿט!

ערשט שפעטער אין דעם אָנהויב זומער 1885 האָבען מיך מיינע נאַציאָנאַל־ראַדיקאַלע אידעען אַרויפגעפיהרט אויף די נויטווענדיג

קייט צו שטודירען די געשיכטע פון דעם אידישען פאלק, און ערשט פון יעמאלט און האָב איך גענומען איינזעהן מיין מעות. איך האָב אָבערפרישט אין זכרון מיין חדר-לומדות, האָב מיך אַריינגעוואָרפען מיט דעם גאַנצען וויסענס-דאָרשט פון דער יוגענד אין דעם גרויסען ים פון אונזער גייסטיגען עבר, און — אין דעם ליכט פון מיין סאָציאַליסטיש-אידישער וועלט-אַנשויאונג — איז ביסלעכווייז אַרויסגעוואַקסען פון דעם דונקעל אַ וועלט, וואָס האָט מיך בעצור-בערט דורך איהר אינוועניגסמער רייכקייט, קראפט און אונגעהויער-רער ראָליע, וועלכע זי האָט געשפיעלט אין דעם לעבען פון אונזער פאלק.

עס קאָן איצמער ניט זיין מיין ציעל, צו בעשרייבען אייך, ווי אַזוי די נייע וועלט האָט זיך אַנטפלעקט פאַר מיר. איך וועל אייך נאָר זאָגען, אַז דער ערשטער שטראַהל, וואָס האָט מיר אַ שיין געטהאָן אין די אויגען, איז געווען אַ בלעמעל פון דעם „יוסיפון“, — דעם פערפעלשטען, — וואו עס ווערט בעשריעבען די אידיש-קאָ-מוניסטישע סעקטע פון די א י ס י ים. עס איז אין מיר אויפ'ן שטעל געבאָרען געוואָרען אַ האַלב אומבעוואוסטע, אָבער פון דעסטוועגען זיכערע געוויסהייט, אַז איך וועל געפינען נאָך אַ סך שפורען פון דינער מעגליכקייט אין דעם שטויב פון אונזערע פערגאַנגענע דורות.

און וואָס מעהר איך האָב גענומען שטודירען אונזער אלטע געשיכטע, וואָס מעהר איך האָב מיך פערטיעפט אין די אומשטענדען און דעם לעבען פון די, וואָס האָבען זי געשאַפען אָדער אויסגע-ליטען, — אין זייערע געדאַנקען, געפיהלען, חלומות און שטרעבונג-ען, — איז פאַר מיר געוואָרען אַלץ מעהר קלאָר, אַז מיר האָבען אין די פערגאַנגענע דורות אַ סך מעהר אייביג לעבענדע מעגליכקייט, איידער פערשימעלטען שטויב.

איך וויל דאָ שוין אויפ'ן שטעל מאַכען איין וויכטיגע בעמער-קונג. ווי הויך מיר זאָלען ניט שעצען דעם ווערט פון אונזער גייסטיגען עבר, — ניט פון איהם הענגט אָב אונזער בעוואוסט-זיניגער נאָציאָנאַליזם, אונזער צוגעהעריגקייט צו דעם אידישען פאלק, אונזער גלויבען אין זיין ליכטיגע צוקונפט. זאָל דורך אַ וועלכער עס איז קאטאסטראָפּע דער אידישער אונזער אין גאַנצען

פערשוואונדען ווערען פון א מענשליכען געדעכעניס, וועט דאָס ניט מאַכען קיין תל פון אונזער פאָלק, וועט דאָס אונז ניט שטערען צו זוכען נייע וועגען פאַר אונזער ווייטערדיגען קיום און גאָציאָנאַלע ענטוויקעלונג. אונזער געגענווארט איז גענוג זעלבסטשטענדיג, גענוג פול מיט לעבענס־קראפט, גענוג פול מיט דעם ניט איינצוהאַל־טענדען אימפעט צו זיין, צו עקסיטירען, ווי א בעזונדער פאָלק, אז מיר וועלען קאָנען על פי נויט אויסקומען אָהן יענע שטראָמען ענערגיע, — אמת, מעכטיגע, בערוישענדע, — וואָס פליסען אַרײַן אין אונזערע אָדערן, בעת מיר ווערען בעקאנט מיט אונזער געשיכטע. ניט די פערגאַנגענהייט ניט אונז די עקשנות צום זיין, דעם מוטא און די פרייד אין דעם קאמפּף, — אָבער די פערגאַנגענהייט דער־קלעהרט אונז, ווי אזוי מיר זענען געוואָרען דאָס, וואָס מיר זענען, און פון וואָנען עס שטאַמט אין אונז אונזער אימפעט צום לעבען. זי פערשטאַרקט אָבער אויך אונזער שטאַלץ און אונזער דרך־אָרץ צו זיך אַלײַן.

און עס איז באמת דאָ אין איהר, מיט וואָס צו זיין שטאַלץ. איך ווייס, אז א גרויסער צאָהל פון ראַדיקאַל דענקענדע מענשען איז זעהר שווער אַרײַנצודרינגען אין דעם תוך פון אונזער קול־טור־אוצר, ווייל ער איז אין אַלע זיינע טיילען דורכגעזאַפּט מיט צוויי עלעמענטען, וואָס זענען אזוי צווייטער דער נשמה פון א קאָסמאָפּאָליטישען אטעאיסט: דעם רעליגיעזען גלויבען אין א פערזענליכען גאָט, אין אַן איבערנאַטירליכער וועלט פון נסים און נפלאות, און דעם גאָציאָנאַלען גלויבען אין דער אויסדערוועהלטקייט און אייביגקייט פון דעם אידישען פאָלק.

איך וויל מיר דאָ היינט ניט אַרײַנלאָזען אין אַ לאַנגען וכוז מיט דעם ראַדיקאַלען קאָסמאָפּאָליט און בעווייזען איהם, אז בנוגע צו דער פערגאַנגענהייט דארפן מיר קוקען גאנץ אנדערש אויף די דאָזיגע עלעמענטען, אפילו ווען מיר זאָלען זיי אַבלייקענען לגמרי. איך וויל נאָר בעמערקען, אז מיר קאָנען ניט בעשולדיגען משה רבינו, פאַר וואָס ער האָט ניט געלייענט דאָרווין'ס ווערק, אָדער יהושע בן נון, פאַר וואָס ער איז געווען ניט בהבן אין קאָפּערניקס אסטראָ־נאָמיע. כדי צו פערשטעהן און צו שעצען די גרויס און דעם ווערטא פון א וועלכען עס איז גייסטעס־פּראָדוקט אין דער פערגאַנגענהייט,

דארף מען קאנען אין גאנצען צונויפגיסען זיך מיט דער נשמה פון יענעם פערזאן און עטהעמען דורכאויס מיט דער לופט פון זיין גייסטיגער אטמאספערע. בעטראכטען מיר א וועלכען עס איז פראג-דוקט פון יענער צייט, דארפען מיר אונז קלאר מאכען, וועלכע גייסטיגע קרעפטען האבען איהם ארויסגעבראכט: שטארקע, רייכע, טיעפע אדער שוואכע, ארעמע, אויבערפלעכליכע; מיט וועלכע געד-פיהלען איז ער דורכגעגליהט: איידעלע און מענשליכע, אדער געמיינע, פיהישע; צוליעב וואס וויל ער ווירקען אויף דעם ווילען פון זיינע הערער: צוליעב א פערבעסערונג פון זייער לאגע אדער צוליעב א פערשלימערונג; וואהין פיהרט ער: צו א פראגרעס אין די וויכטיגסטע פונקטען פון לעבען, אדער צו א רעאקציע. און די פערבעסערונגען, פערשלימערונגען, דעם פראגרעס און די רעאקציע דארפען מיר מעסטען ניט מיט דער אייל פון אונזער איצט, נאר מיט דער מאס פון די יעמאלטדיגע אומשטענדען.

שטודירט מען א זוי די געשיכטע פון אונזער קולטורעלען אוצר, יעמאלט איז לייכט איינצוזעהן, אז צ. ב. דער סאציאל-עמישער מאנאטעאיזם פון אונזערע נביאים איז אזא געוואלטיגער פראגרעס אין דער ענטוויקעלונג פון דעם מענשליכען גייסט, לגבי זיין פריהערדיגען צושטאנד, אז אפילו א ווערק, ווי „דאס קאפי-טאל“ פון קארל מארקס, וואס איז געווען אין א סך פונקטען „אמת'ער“ (פאר אונז!) איידער א סך לעהרען פון די נביאים, נעהמט זיך אויס לגבי זייער ווערק, ווי א זאמד-בערגעלע, צונויפ-געטראגען פון קינדער ביי דעם פוס פון א מעכטיגען בארג. און ניט נאר די נביאים וואקסען אויס צו אזא גרויס. דורך די קראפט און די טיעף פון זייער גייסט, דורך די רייכקייט און איידעלקייט פון געפיהל, דורך די ריינקייט און עהרליכקייט פון דעם ווילען צייכענען זיך אויס א סך און א סך פראדוקטען פון דעם אידישען שאפען אין דעם משך פון די פאר טויזענד יאָהר פון זיין עקזיסטענץ אויף דער וועלט.

יעדער מענש קאן זיך אויסלערנען אריינצודרינגען אין זייער גרויס. איך דער שוין ניט פון די, וועמעס נשמה עס קאן דארשטיג שלינגען די ליידענשאפטליכע ליעבע צו דעם אידישען פאלק און צו דעם אידישען גאט, מיט וועלכער די גאנצע אלטע קולטור איז

דורכגעדרינגען. אפילו די, וואָס זענען פריי פון א וועלכען עס איז רעליגיעזען בעדערפעניס און אין גאנצען קאלט צו א וואָסער עס איז נאָציאָנאַלען געפיהל, אויף זיי קאָנען דורך דעם נאָציאָנאַלען און רעליגיעזען אינהאַלט דורכדרינגען צו די אַלגעמיינ־מענשליכע כחות, וואָס שטעקען הינטער איהם, צו די כחות פון געדאַנק, געפיהל און ווילען, וואָס האָבען בעשאַפען דעם ספּעציפישען אינ־האַלט, — דורכדרינגען און בעוואונדערן די פראכט פון דעם מענטשען אין איהר אידישער פאָרם.

אין דעם פונקט פון אונזער קולטורעלען אוצר קאָן מען געהן נאָך א שריט ווייטער. לאָמיר אַראָבוואַרפען פון חשבון אַלץ, מיט וואָס מיר קאָנען ניט איינשטימען היינט; לאָמיר אָבשעצען זיין ווערט נאָר לפי דעם, וואָס ער קאָן געבען אונז ער נשמה, נאָר אויף וויפיעל ער קאָן שטילען אונז ער דאָרשט נאָך אמת, יושר און שעהנדיקייט. און אויף אונטער אַזעלכע בעדינגונגען, אונטער אזא שווערער פייער־פראָבע, בלייבט אונזער אוצר — אין זיינע וויכטיגסטע טיילען — בעשטעהן פאַר אונז, ווי דער אוצר פון יעדען פאָלק בלייבט אייביג בעשטעהן פאַר זיינע קינדער. שוין דער פאָקט אַליין, וואָס יעדער ווערק פון דער פערגאַנגענהייט איז אַ דאָקומענט פון דער מענשליכער געשיכטע, — אַ דאָקומענט, וואָס העלפט אונז אויפבויען דעם ענטוויקעלונגס־גאַנג פון דער מענטש־ליכער קולטור און אַריינדרינגען אין איהרע געזעצען, מאכט איהם פאַר אַ ווערטפאָלען מאַטעריאַל פאַר דער מענשליכער וויסענשאַפט, פאַר אַ מיטעל צו בעפריידיגען דעם דאָרשט נאָך אמת. פון אַט דעם ריין היסטאָריש־וויסענשאַפטליכען שטאַנדפונקט, טאָרען מיר קיין איין שורה פון אונזער גייסטיגען רייכטום ניט לאָזען געהן פערפאלען, ווען אפילו די דאָזיגע שורה זאָל ניט האָבען אין זיך מעהר ווערט פאַר דער געשיכטע פון דער קולטור, איידער אַ פער־שפיצטער פלאָקען, מיט וועלכען ווילדע בעאַקערן זייער ערד.

אָבער — קאָן דען באמת ווער האָבען די העזה צו זאָגען, אז אונזער גאַנצער קולטור־אוצר האָט ניט מעהר, ווי אַ ריין היסטאָרישען ווערט? דער וואָס איז נאָר אַ ביסעל בעקאַנט מיט דער געשיכטע פון אונזער ליטעראַטור, וועט מוזען ענטפערן, אז געוויס ניט.

א חוץ יענע ווערק, וואָס האָבען אפשר באמת ניט מעהר ווי אַ ריין היסטאָרישען ווערטה, זענען דאָ נאָך אַ סך אנדערע, וואָס רופען אַרויס בעוואונדערונג, ווי פראָדוקטען פון מענשליכען שאַפען און וואָס האָבען נאָך גענוג לעבעדיגע פריש-בליהענדע אמת'ען אין זיך. אויף אַזאָ'ן אופן איז יעדער אַלמער ספר, וואָס איז נעהמט אין די הענד, אַ ווערטהפולער שאַץ, וואָס מוז געשטודירט ווערען אָדער צוליעב דער פראכט פון די מענשליכע כחות, וואָס האָבען איהם אַרויסגעבראַכט, אָדער צוליעב יענע טיילען זיינע, וואָס זייער אמת, יושר און שעהנקייט קאָן נאָך לעבען אין אונזער היינטיגער וועלט, אָדער לפחות צוליעב דעם, כדי אַרויסצודעסטילירען פון איהם די ווערטפולע דאטען פאַר דער אידישער געשיכטע און דער מענשליכער קולטור.

לאָמיר דורכגעהן אין געדאַנקען די וויכטיגסטע עטאפען פון דער אידישער גייסטיגער ענטוויקעלונג און דער ענין וועט ווערען נאָך קלאָרער פאַר אונז.

פון אַלע דריי שטאַנדפונקטען, וועלכע איך האָב נאָר וואָס אויפגעשטעלט, מוז שוין די ערשטע זאַמלונג פון אונזערע ליטעראַ-רישע שריפטען, דער תנ"ך, בעפריעדיגען די שטרענגסטע פאָדער-רונגען. דאָס וועט צוגעבען יעדערער, וואָס האָט נאָר אַ ביסעל גרינדליכער געשטודירט איהם. דאָס איז אַ קאָלאָסאַלער קולטור-מאָנומענט, וועלכען דאָס אידישע פאָלק האָט אויפגעבויט פאַר דער גאַנצער מענשהייט. די רייכקייט און פראכט פון די מענשליכע בעשאַפונגס-כחות, וואָס האָבען זיך אויסגעדריקט אין איהם, ווירקען אַזוי געוואָלטיג שטאַרק אויף אונזער געמיטה, אַז עס געפינען זיך נאָך עדהיום אַ סך ערנסטע מענשען, וועמען עס לעגט זיך נאָר ניט אויפ'ן שכל, אַז ער זאָל באמת זיין ניט מעהר ווי אַ פראָדוקט פון אַ ריין מענשליכען זשעניע. אַ שטראָם פון איבערמענשליכען, ריין געטליכען שאַפען האָט זיך געמוזט אַריינרייסען אין דער מענש-ליכער וועלט, כדי אַרויסצוברענגען זיינע שעהנקייטען און טיעפֿ-קייטען. אַזוי גלויבען זיי. און ווען אפילו מיר קאָנען בשום אופן ניט צושטעהן צו זייער גלויבען, פערשטעהען מיר איהם אָבער דאָך פסיכאָלאָגיש, ווייל יעדער מענש מוז צוגעבען, אַז אויב אַ געטליכע קראפט וואָלט זיך געהאַט אַריינעמישט אין דעם מענשליכען קול-

טורעלען לעבען און וואָלט דאָרטען איבערגעלאָזען דירעקטע שפורען פון איהר שאַפען, וואָלטען צו איהרע שפורען בלי ספק געהערט אויך די בעסטע טיילען פון תנ"ך.

עסטהעטישע שעהנקייטען, וואָס פרייגייטסיגע מבינים שטע- לען אוועק העכער, איידער די גאונות פון א שעקספיר, בייראָן, געטהע און א טאָלסטאָי; א זיטליכער פאטשאָס, וואָס ברענגט ארויס די אידעע פון ברידערליך-פערזאָניגטע פעלקער צו איין איינציגער מענשהייט, די אידעע פון סאָציאַלער גערעכטיגקייט, פון א גלענ- צענדער „משיח ציט", פון א גן-עדן פאר דעם מענשען אויף דער וועלט אין דעם „אחרית הימים", מיט א נייעם הימעל און א נייער ערד; א ג י י ס ט י ג ע ר פליה-ארויף פון דעם מענשליכען געדאַנק צו דער העכסטער שטייפּע פון מאָניזם, וואָס בינדט צונויף מענש, נאטור און גאָט אין איין איינציגען וועלט-בילד און בעשאַפט דעם ערשטען פערזוך פון א געשיכטס-פילאָסאָפיע, — דאָס אַלץ געפינען מיר אין דעם תנ"ך; אין דעם, אין אַלץ, קאָנען מיר בע- וואונדערן די פראכט פון דער מענשליכער נשמה אין איהר אידישער געשטאַלט.

און די לעבענס-פילאָסאָפיע פון אן אויב, משלי און קהלת, וואָס טיילען פון זיי לייענט איהר אַקוראַט, ווי צו אייך וואָלט גע- רעדט א מאָדערנער דענקער אויף דעם גרונד פון לעבענס-ערפאַה- רונגען, וואָס ער האָט אין אונזער צייט נאָר וואָס געזאַמעלט! און די טיעפע, פארבענרייכע ליריק פון א סך קאפיטלעך תהלים, וואָס פאַרמאָלרען אייך אייערע אייגענע זיפצען, די מאטערניסען און פלאַנען, האָפענונגען און חלומות פון אייער אייגענער נשמה!

דאָס אַלץ אין איינעם שטעלט אוועק דעם שעהנסטען ברייאַנט פון אונזער קולטור-אוצר אויף אזא ריעזיגער הויך, וואָס נאָר זעהר און זעהר וועניגע פראָדוקטען פון דעם מענשליכען שאַפען קאָנען דערגרייכען צו איהר.

און אויב מען זאָל אָננעמען, אז אידישקייט איז דאָס, וואָס ווערט געפרעדיגט פון אונזערע נביאים, און אז א איד-זיין הייסט לעבען לויט דעם אידעאַל פון די נביאים, וואָלט מען געקאָנט קומען צו גאָר אן אנדער פאַרמעל אין הלכות „איד און מענש".

עס וואָלט יעמאָלט אות באות געווען ריכטיג צו זאָגען, אז וואָס

מעהר איר איינער איז, — אלץ איינס פון וועמען געבאָרען, — אלץ מעהר מענש איז ער, אלץ טיעפער איז אין איהם פערקער-פערט דער אייביגער אידעאל פון מענשליכקייט.

אויף דער צווייטער וויכטיגער עטאפ אין דער ענטוויקעלונג פון אונזער קולטור-אוצר ברענגט ארויס א זאמעל-ווערק, וואָס רופט ארויס אונזער בעוואונדערונג פאר די קאלאָסאַלע כחות פון דעם מענשליכען גייסט, וועלכע זענען אָנגעווענדט געוואָרען אויף זיין אויפבויע. איך מיינ דעם תלמוד אין זיינע צוויי שטראָמען: די הלכה, — דער ריין-יורדישער טייל, און די אגדה, — דער עטישער, פילאָסאָפישער און עסטהעטישער.

עס טהוט מיר באמת לייד, וואָס איך קאָן מיך ניט אָבשטעלען אפילו בקיצור אויף דער כאַראַקטעריסטיק פון דעם תלמוד, אויף זיין בעדייטונג פאר אונז און אויף זיין אינוועניגסטען ווערט פאר דער מענשהייט. ער האָט גאנץ געוויס גענוג שטרוי און שטויב, אָבער אויך אַט די שטרוי און שטויב האָבען א וויכטיגען קולטור-היסטאָרישען ווערט.

איך געדענק, וואָס פאר אַ משונה'דיגען איינדרוק עס האָט אויף מיר געמאַכט, ווען איך האָב אין לעבאָק'ס „אָנהויב פון ציווי-ליזאציען“ געפונען אָבגעדרוקט אין העברעאיש אַ גאנצע משנה, וועלכע ווערט געבראַכט, ווי אַ בעווייז פאר דעם מחבר'ס טעאָריע. איך געדענק, אז אין דעם איינדרוק, וואָס איך האָב דערשפירט, איז געווען אריינגעמישט אַ היבשער חלק פון פערשעהממקייט. איך האָב מיך געשעחמט. פארוואָס און פאר וועמען? — פאר אונזער גאנצען דור, וואָס האָט לעבען זיך אזא רייכען קוואַל פון קולטור-היסטאָרישע דאטען און גיט גאר ניט אַ טראכט, ווי צו שעפען פון איהם? אָדער אפשר גאר פאר דעם גרויסען געלערנטען לעבאָק, וועלכער שעהמט זיך ניט צו שעפען זיינע מאטעריאַלען פון אזא דיסקרעדיטירטען קוואַל, ווי דער תלמוד, וואָס איז דאָך „הנה ידוע“, אז ער איז פול מיט שקרים און וויסטע פלוידערייען?...

מיר דאכט, אז די ביידע להיפך'דיגע שאַהם-געפיהלען האָבען זיך פריהער צונויפגעפלאַנטערט אין איינעם. און סוף-כל-סוף האָט געמוזט גובר זיין דער ערשטער שאַהם-געפיהל, די ביזי-בזיונות פאר זיך אליין. סטייטש! יאָהרען און יאָהרען לאנג

געהאלטען דאָס גרויסע בוך אין די הענדר — און גאָר קיין אַהנונג
ניט געהאַט, וויפיעל מען קאָן פון איהם לערנען פאַר דער געשיכטע
פון דער מענשהייט! אַ גוי דאַרף קומען און אויפווייזען, וועלכע
אוצרות עס וואָלגערן זיך ביי אונז אומבענוצט!

די קולטור-געשיכטליכע אויספאַרשונג פון דעם תלמוד שטעהט
נאָך עד היום אויף דער טאַגס-אַרדנונג פון דער וויסענשאַפט און
קיין געלערנטער קאן דאָס ניט טהאָן אזוי גוט, ווי דוקא דער איד
די ש ע ר, וואָס זאָל זיין פערטרויט מיט די פרינציפּען און די
מעטהאָדען פון דער מאָדערנער פאַרשונג. די אַרבייט הויבט זיך
ערשט אי צ ט ע ר אָן, אָבער זי האָט שוין אַרויסגעבראַכט גאַנץ
וויכטיגע קרעפטען. ווען די אַרבייט וועט ווייטער אזוי אָנגעהן און
צוציהען צו זיך אַ גרויסע צאָהל פון זעלבסטשטענדיגע דענקער און
פאַרשער, — ערשט יעמאָלט וועט מען קאָנען אין גאַנצען אָבשעצען
ניט נאָר די מענשליכע גייסטעס-קרעפטען, וואָס האָבען אַרויסגע-
בראַכט דעם תלמוד, ניט נאָר דעם ווערטא זיינעם פאַר דער קולטור-
געשיכטע בכלל און פאַר דער אידישער קולטור-געשיכטע בפרט, —
נאָר אויך יענע עלעמענטען זיינע, וואָס האָבען נאָך אַ ווערטא פאַר
אונזער לעבען, דורך דעם אמת, דעם יושר און די שעהנקייט, וואָס
איז אין זיי.

לאָזט מיך אייך דערמאָהנען, אז פון אַ קלייניקען שפּאַציר
אויף דעם געביעט פון דער תלמוד-ישער אַרבייטער-געזעצגעבונג,
וואָס דר. דוד פאַרבשטיין האָט מיט אַ יאָהר צעהן-צוועלף צוריק
געמאַכט, האָט ער אַהיים געבראַכט אַ גאַנצען הויפּען פון פערעל,
וואָס אייניגע פון זיי פעהלען נאָך עד היום אין דער פראַגראַעסיוו-
סטער אַרבייטער-געזעצגעבונג פון דער וועלט; און צווישען זיי —
דאָס אַבסאָלוטע רעכט פון דעם אַרבייטער צו וואַרפען די מלאכה,
ווען ער וויל, וואָס פאַר אַ קאָנטראַקטען ער זאָל ניט האָבען געמאַכט
מיט דעם באַלאַבאָם, בעת דער באַלאַבאָם איז פון געזעץ גע-
צוואָנגען פּינסטליך אָבצוהייטען דעם קאָנטראַקט. די דער-
קלעהרונג פון דעם דאָזיגען געזעץ אין תלמוד איז נאַציאָנאַל-עקאָ-
נאָמיש אזוי טיעף, אז דר. פאַרבשטיין געהט ניט ווייט אַוועק פון
אמת, ווען ער ווייזט אויף, אז אין איהר שלומערט שוין דער גרונד-
געדאַנק פון מאַרקס'עם בליק אויף דעם מהות פון דער אַרבייט. און

וויפיעל פערעל קאן מען נאך האפען צו געפינען, ווען מען וועט זיך ערנסט נעהמען פאר דער בעארבייטונג פון אים דער רייכער געפין גרוב!

און דאס איז אלץ אין דער זאמער-טרוקענער הלכה. וועגען דער עטישער, פאעטישער און אפילו דער מעטאפיזישער רייכקייט פון דער אייביג גרינער, קוואלען-רייכער אגדה איז איבעריג צו רעדען: איהרע אוצרות הויבען אן איצטער געשעצט צו ווערען מיט יעדען טאג אלץ מעהר.

א גרויסער „בזיביון“ וואלט כאמת געווען פאר אונז, ווען אים די אלע אוצרות פון דעם תלמוד וואלטען געבליעבען אונאויס-געפארשט, ביז דער „גוי“ וועט זיך מרחם זיין אויף זיי און ארויס-שלעפען זיי אויף דער ליכטיגער שיין. וואלט איהר אזא בעגעהן זיך אונזערן מיט די וויכטיגסטע קוואלען פון אונזער געשיכטליכען לעבען געקאנט אנרופען מענשיך? איז ניט ריכטיגער צו זאגען, אז וואס מעהר מענש מיר ווערען, וואס מעהר מיר נעהמען אין זיך אריין די אייראפעאישע בילדונג, אין אן אלץ רייכערער און שעהנערער בעלייכטונג בעווייזט זיך פאר אונז דער תלמוד, אלץ בעסער קאנען מיר אבשעצען זיין ווערטה און אלץ טהייערער ווערט ער פאר אונז?

נאך דער עפאכע פון דעם תלמוד געהט די ליטעראטור פון די גאונים. זי איז נאך וועניגער אויסגעפארשט, איידער די ליטעראטור פון דעם תלמוד, ניט קוקענדיג אויף דעם, וואס נאך פון איהר קאנען מיר — דורך ריכטיגע מעטהאדען — ארויסדעסטירען דעם תמצית און די איינצעלהייטען פון דעם אידישען לעבען אין יענער צייט. דער אויבערפלעכליכער אפקורס וועט אויך דא אבגעשטויסען ווערען ניט נאך פון דעם נאציא-נאלען און רעליגיעזען גלויבען, נאך אויך פון דעם בעוואוסטען קאמפף, וועלכען א רב האט גאון פיהרט אן אנטקעגען דעם פרייען, פארשענדען געדאנק. אבער דער אויבערפלעכליכער אפקורס זינדיגט דא אנטקעגען די געזעצען פון דער היסטארישער פערספעקטיווע, וועלכע איך האב פריהער בעריהרט. ער וועט זיך דארפן אויסלערנען צו ענטדעקען דעם מענשען, און אלץ, וואס דער מענש האט געשאפען, אפילו דארטען, וואו דעם מענשנ'ס שכל

ווערט דורך די אומשטענדען געצוואונגען צו פאטשען זיך אליין אין פנים און אונטערצובויגען זיך אונטער דער אויבערהערשאפט פון דעם חלום, פון דער הארץ-בענקשאפט. און ווען אפילו קיין זאך וואָל ניט אַרויסרופען קיין וואַרעמען מיטגעפיהל אין דער ברוסט פון דעם אפקורס, — איינס וועט אפילו איהם מווען ענטציקען — די וואונדערבאר שערפע לאַגיק פון די גאונים, וואָס וועט איהם אפשר דערמאָהנען אָן דער וואונדערבאר שערפער לאַגיק פון קארל מאַרקס' „קאפיטאַל“. עס קאָן זיין, אז דאָס וועט אין איהם דער-וועקען אַ געפיהל פון רחמנות צו זיי, פאַר וואָס זיי האָבען נעבעך געמוזט אויסברענגען זייער שעצבארע קראפט אויף גיטין און כתובות, אויף כשר און טריפה און ניט אויף די פראָבלעמען פון מעהר-ווערטא און קלאסען-פסיכאלאָגיע. אָבער שוין אַט דער רחמנות - געפיהל וועט זיין אַ מענטליכער געפיהל, און וואָס מעהר מענטש דער אפקורס וועט זיין, אלץ לייכטער וועט איהם זיין אַריינצוטראכטען זיך אין די אומשטענדען פון דער צייט און איינ-צוועהן, אז יעמאַל ט האָבען די „שאלות“ פון גיטין און כתובות געמוזט צוציהען צו זיך די גאַנצע אויפמערקזאַמקייט מיט ניט קיין קלענערער מאַגענטישער קראפט, איידער דאָס טהוען איצ-טער די פערוויקעלטסטע פראָבלעמען פון דער מאָדערנער טעאָריע. דער לעצטער פון די גאונים, סעדיה, איז אויך געווען דער ערשטער פון די אידישע רעליגיאָנס-פילאָסאָפּען. די אידישע רעליגיאָנס-פילאָסאָפּיע איז אַ גייסטיגער ענטוויקעלונגס-שטראָם, וואָס טראָגט זיך אין אַ גלייכער ליניע פון סעדיה דורך אבן-גבירול, יהודה הלוי, דעם רמב"ם, חסדאי קרשקש, — איך רוף נאָר אָן די וויכטיגסטע נעמען, ביז דער קבלה, — און פון דאָרטען צושפאַלט ער זיך אויף צווייען : איינער פיהרט צו ברוך שפינאָזא'ס פאַנ-טעאיזם און דער אנדערער צו דעם פאַנטעאיזם פון דעם בעל-שם, דעם בעגרינדער פון דער חסידות.

די אָבשעצונג פון דעם טייל פון אונזער קולטור-אוצר האָט אויך שטאַרק געליטען פון דעם קאָסמאָפּאָליטישען ראַציאָנאַליזם, מיט זיין ניט קאָנען אַרויסרייסען זיך פון דער אייגענער סביבה און פון די בעדינגונגען, וואָס בעשטימען אונזער איצטיגען דענקען, מיט זיין אונפעהיגקייט אַריינצולעבען זיך אין דער גייסטיגער וועלט

פון א פריהערדיגער צייט. אין די לעצטע יאָהרען זיינען אויפֿ-
געשטאַנען נייע פערקלענערער פון דער אידישער רעליגיאָנס־פילאָ-
סאָפֿיע, שוין ניט קיין קאָסמאָפּאָליטען, נאָר דוקא היפּער־נאַציאָ-
נאַלע ציוניסטען. פאַר זיי, פאַר די אויבער־ציוניסטען, איז די
אידישע רעליגיאָנס־פילאָסאָפֿיע אין דער ערשטער ליניע אַ פּראָדוקט
פון דעם גלות און — ווי קאָן דען פון דעם גלות אַרויסקומען עפּעס
רעכטס? ניט נאָר זיינען די רעזולטאַטען, צו וועלכע אונזערע
פילאָסאָפּען זענען געקומען פערהויקערט און נישט־ווערטיג, נאָר
אויך די גייסטיגע קראַפּט, וואָס האָט זיי אַרויסגעבראַכט, ווערט
אָוועקגעשטעלט אויף אַ ניעדעריגער מדרגה; עס ווערט לגמרי אָב-
געלייקענט זייער אַרײַנאָרײַטעט. דער גלות קאָן
ניט בעשאַפּען קיין אַריגינעלע ווערק, דעריבער זאָלען מיר דאָך וואָס
גיכער אַרויס פון איהם; דעריבער זאָלען מיר דאָך זיך אָבזעגענען
מיט יעדען געדאַנק וויעדער אָבצופּרישען די אידישע בעשאַפּונגס־
כחות ניט אין דער אידישער היים.

איך וויל גאָר ניט לייקענען, אז די אידישע רעליגיאָנס־פילאָ-
סאָפֿיע איז געשטאַנען אונטער דער שטאַרקער ווירקונג פון דעם
גלות, פון וועלכען נאָר איין ספּינאַזאָ האָט זיך געקאַנט אַרויס-
רייסען, דער רעליגיעזעסטר און דער „אידישעסטר“ פון זיי אַלע-
מען. איך גיב אויך דורכאויס צו, אז דער גלות האָט אין זייער
אַלעמענס געדאַנק אַריינגעלאָזען זיינע פערגיפטעטע נעגעל אַזוי,
אז ריעזיגע גייסטער האָבען זיך געקרימט און געדערהט זיך אין אַ
טראַגישען ראַנגלען זיך פאַר אַ וועלט־אַנשוואַונג, וואָס זאָל ניט
אונטערגראָבען די יסודות פון דעם אידישען זיין אויף דער וועלט.
איך האָב וועגען דער ראַליע פון דער אידישער רעליגיאָנס־
פילאָסאָפֿיע און דער קבלה אין דעם גייסטיגען קאַמפּף פון דעם
אידישען פאָלק פאַר זיין עקזיסטענץ גערעדט אין אַן אנדער אָרט, —
אין מיינע „מיסלי אָב איסטאָריטשעסקיך סוד־באָך יעוורייסטוואַ“
פון דעם יאָהר 1887, און איך האָף אין גיכען נאָך אַ מאָל רעדען
וועגען זיי באַריכות מיט דעם אידישען עולם. דאָ וויל איך נאָר
איבערגעבען איינס פון די רעזולטאַטען, צו וועלכע איך בין געקומען
אין דעם פונקט פון איהר אַריגינאַליטעט.
די נעגעל פון דעם גלות האָבען געוויס כמעט ווי איבערגעריסען,

על כל פנים שטארק צוואונדערט, די פרויהייט פון דעם אידישען
פארשענדרען גייסט, אָבער ניט זיין אָריגינאַליטעט. שוין די צענט-
ראַל־אויפגאבע, וואָס די דענקער שמעלען זיך אוועק אין זייער פאָר-
שען, דעם נאציאנאַלען ציעל, דעם קיום הלאום, האָבען
זיי ניט אַריבערגענומען און ניט געקאָנט אַריבערנעהמען פון דער
פרעמד, ווייל קיין פילאָסאָפישער געדאַנק, אַ חוץ דעם אידישען,
האָט ניט געהאַט און האָט ניט געקאָנט האָבען אַזאַ פראָבלעם. און
דער וואָס פערשטעהט, וואָס עס בעדייט אַ צענטראַל־פונקט אין אַ
וועלכען עס איז סיסטעם פון געדאַנקען, ווי אַזוי ער דאַרף ווירקען
אויף אַלע זיינע טיילען, ווי אַזוי מען איז געצוואונגען
אויסצוגעפינען נייע שייכות'ען צווישען געדאַנק און געדאַנק, כדי
אַבצואווענדען אַלע געפאַהרען פון דעם „קיום הלאום“, און כדי אַלע
ליניען פון דעם סיסטעם זאָלען זיך צונויפלויפן אין איין שפיץ,
אין דעם משיח־גלויבען, וואָס איז געווען אַזוי נויטיג פאַר דאָס
אידישע פאָלק, — ווער עס קאָן נאָר דאָס גוט בענעהמען, יענעם
וועט ממילא ווערען קלאָר, אַז אַ געוואַלט־יגע מאַסע פון אַריי-
געלעבטע דענקען, פון אור־איגענער אידישער גייסטעס־קראַפט
האָט געמוזט אָנגעווענדט ווערען, כדי אַרויסצוברענגען די אידישע
רעליגיאַנס־פילאָסאָפיע.

דער ציוניסט פאלט דאָ אַריין אין דעם זעלביגען פעהלער, וואָס
 דאָס רוב קאָמפּאָזיטישע ראַציאָנאַליסטען. זיי זענען ניט בכח
 פאַנאַנדערצוקלייבען זיך אין דאָס, וואָס מען קאָן אָנרופען די פאָר-
 מאַטיווע קראַפט פונ'ם דענקען, דעם געשטאַלטונגס-כח פון דעם
 דענקער, און דעם מאַטעריעלען אינהאַלט, די איינצעלנע געדאַנקען,
 אויף וועלכע דער געשטאַלטונגס-כח בעווייזט זיין גבורה. און אויך
 פאַר זיי, הפנים, איז וויכטיגער דער אינהאַלט, וואָס מוז זיך היט-
 טאָריש בייטען פון דור צו דור, איידער די לפי-ערך אייביגע קראַפט,
 וואָס ברענגט איהם אַרויס, אָדער וואָס בעאַרבייט איהם, ווען ער
 ווערט אַריבערגענומען פון דער פרעמד.

וואס בעווייזט מען דערמיט, ווען מען ווערט ניט איינגעמאכט
טערט איבערצ'חור'ן, אז ביי יהודה הלוי געפינען מיר א סך עלע-
מענטען פון אל-גאזאל'י, אז גבירול איז געווען א נייפלאטאניקער,
א גריעכישע דיכטונג, וואס איז, אגב, ארויסגערופען געווארען פון

א גרויסען אידישען דענקער, פילאָן, אויף וועמען איך האָב היינט אין גאַנצען פֿערגעסען, — וואָס בעווייזט עס, ווען מען געפינט אויס, אז די אידישע דענקער האָבען אַריינגענומען אין זיך עלע- מענטען פון יענער גייסטיגער אַטמאָספֿערע, פון וועלכער זיי האָבען געזויגען זייער פילאָסאָפישע יניקה? האָט מען ווען עס איז, וואו עס איז געהאַט אַ דענקער, ווי גרויס און אַריגינעל ער זאָל ניט זיין, וואָס זאָל ניט האָבען געשטאַנען אונטער דער ווירקונג פון זיין גייס- טיגער סביבה? געפינען מיר ניט ביי דעקאַרט'ען זיין ערגסטען פיינד, די סכאָלאַסטיק, און — דעם הייליגען אויגוסטין? האָט ניט ספינאַז אין זיך דעקאַרט'ן, און דזשאָרדאַנאָ ברונאָ, און די אידישע דענקער? איז גיט אפילו קאַנט ביז צו אַ גרויסען גראַד אַ פראָדוקט פון לייבניץ, יום און זשאַן זשאַק רוססאָ?

מיט די אלע איינצעל־פֿערגלייכונגען, — וואָס זענען, אגב, זעהר וויכטיג, כדי צו דערקלעהרען דעם ענטוויקעלונגס־גאַנג פון דעם דענקער און די גייסטיגע סביבה, וואָס האָט געווירקט אויף איהם, — בעווייזט מען נאָך גאָר נישט פאַר זיין אַריגינאַליטעט און פאַר זיין שאַפונגס־קראַפֿט. מען מוז קודם אָבועגען די פראָד- פאָרציע, אין וועלכע די פרעמדע געדאַנקען שטעהען צו זיינע איי- גענע, און אויך דאָס איז נאָך וועניג. מען דאַרף זיך פרעגען: וואָס האָט דער אידישער דענקער געמאַכט פון די דאָזיגע געדאַנקען, ווי און צוליעב וואָס נוצט ער זיי אויס? מען דאַרף פֿערגלייכען די סיסטעמען אין זייער גאַנצקייט און אויסגעפינען, צו דער אידישער סיסטעם איז אין תּוֹך אַרײַן ניט מעהר, ווי אַ קאָפּיע פון דעם ניט־ אידישען, אָדער ער האָט אין זיך זיין אייגענע נשמה, זיין אייגענע פֿערבאַרגענע טענדענץ, וועלכע דער פרעמדער האָט גאָר ניט גע- קאַנט האָבען אין זיך.

אז אינוועניגסטע אייגענע נשמה האָבען די אידישע דענקער געהאַט, יעדער לויט דער מאָס פון זיין אַריגינאַליטעט. און ווי האָט דאָס געקאַנט אַנדערש זיין! די געשטאַלטונגס־כחות פון אַ פאָלק געהען אַריבער בירושה פון דור צו דור. אויב די אידען האָ- בען געהאַט אור־אייגענע געשטאַלטונגס־כחות אין דער היים, האָבען זיי געמוזט מיטפיהרען זיי אויך אין גלות. געוויס! כדי זיי זאָלען זיך קאַנען גאַנץ פֿריי ענטוויקלען, דאַרף מען האָבען גינסטיגע בע-

דינגונגען צום גייסטיגען שאפען, און א לפי ערך רוהיגען עקאנאָ-
מישען און נאציאנאלען מעמד. אָבער וואו נאָר אזא לפי ערך
רוהיגער, גינסטיגער מעמד האָט זיך בעוויזען, האָבען זיך די דאָזיגע
כחות אַרויסגעריסען לפועל : אין שפּאַניען די גבירול, הלוי און
קרשקש, אין האַלאַנד אַקאָסטא און ספינאָזא, אין דייטשלאַנד —
היינע און בערנע און מאַרקס, און לאַסאַל, און הערמאַן קאַהען, און
לאַזאַרוס און גיגער און... און... און...

מכּה די אידישע געשטאַלטונגס-כחות וועלען מיר נאָך האָבען
צו זאָגען אַ פאָר ווערטער, ווען מיר וועלען רעדען וועגען דעם
לאַסען-איד. דערוויילע רעדען מיר וועגען דעם ווערט פון די
פּראָדוקטען, וואָס די אידישע כחות האָבען אַרויסגעבראַכט. מיר
פליהען ווי אין אַן אַעראָפּלעין איבער דאָס גרויסע געביעט פון דער
אַלטער אידישער קולטור, פון וועלכער מיר קאָנען זעהן נאָר גאָר
די וויכטיגסטע פּלעצער. און וועגען יעדען פון זיי מאַכען מיר אין
איילענים קורצע בעמערקונגען, בעת מיר פליהען פּערכיי.

מיר פליהען איצטער אַריבער צו דער אידישער פּאָעזיע, וואָס
האָט זיך פּאַנאַנדערגעבליהט אין דערזעלביגער צייט ווי די אידישע
רעליגיאָנס-פּילאָסאָפּיע. שוין דער פּאַסט אַליין, אז די צוויי גרעס-
טע אידישע דענקער פון יענער צייט, — גבירול און הלוי, — זענען
אויך די צוויי גרעסטע פּאָעטען פון דעם שפּאַניש-אַראַבישען פּעריאָד,
לאָזט אונז דענקען, אז די אידישע פּאָעזיע איז ניט נאָר אַן אויסדרוק
פון דעם אידישען זין פאַר שעהנקייט, נאָר אויך אַ קלאָרער שפּיער-
גל, אין וועלכען דער גאַנצער „איד-מענש“ שפּיעגעלט זיך אָב.
אין דער אמת'ען איז ער דאָרטען אויסגעדריקט אין זיין גאַנצער
פּראַכט. ער נויטיגט זיך ניט אין פירושים. דאָ, אין דער פּאָעזיע,
דארפּען מיר דעם מענשליכען קערן ניט אַרויסשיילען פון מעטא-
פיזישע, רעליגיעזע, יורדישע שאַלעכצען, וואָס האָבען איהם אַרומ-
געוויקעלט אין דעם תלמוד, ביי די גאונים און ביי די רעליגיאָנס-
פּילאָסאָפּען. די אידישע פּאָעזיע איז ליריק, — אַ לשון, וואָס
געהט דירעקט פונ'ם האַרצען אין האַרץ אַריין. דאָס איז פּער-
זענליכע ליריק אפילו יעמאַלט, ווען זי רעדט אין דעם נאָמען
פון דעם פאָלק. קודם כל, ריין מענשליכע, רעליגיעזע ליריק, וואָס
דריקט אויס דעם זיפּץ פון דער נשמה, ווייל איהר איז ענג געווען אין

די גרעניצען פון דעם יעמאָלטריגען געזעלשאַפטליכען זיין און זי בענקט נאָך אַ העכערער וועלט, איידער אונזער זינדיגע ערד. איך ווייס ניט, עס קאָן זיין, אז דאָס וועלטליכע זיין פון דעם מענשען אויף דער ערד, ווען עס וועט מקוים ווערען דער טרוים פון די נביאים וועגען דער נייער ערד און די נייע הימלען, וועט אַ מאָל ווערען אזוי רייך, אז די „נייע ערד“ וועט שטילען אַלע בענקשאַפטען פון דעם מענשענ'ס נשמה און די נייע הימלען וועלען נאָר צוליעב דעם זיין אויף דער וועלט, כדי זייער אונענדליכער בלאָה זאָל זיך אָבשפיעגלען אין דעם קלאָרען, פריידיגען מענשליכען אויג. עס קאָן זיין, אז די מענשען וועלען זיך יעמאָלט אויסלערנען צו פיהלען און געניסען אונענדליכקייט אין די ענדליכע גרעניצען פון זייער זיין אויף דער ערד און זיך לגמרי אָנוועטיגען מיט איהר דאָ. יעד-מאָלט וועט די בענקשאַפט נאָך אַן איבערוועלטליכער אונענדליכ-קייט אין גאנצען פערשווינדען.

אָבער — ווען וועט דאָס זיין? אויב נאָך איצטער, אין אונזער געבענשטער און הויך-געלויבטער צייט, ווען אונזער מאַכט איבער דער גאטור געהט טאָג-טעגליך פאַראוים מיט אזא שטאַלצען און זיכערען גאנג; ווען אונזערע גייסטיגע האַרזיאָנטען האָבען זיך פאַנאָדערעגערקט אזוי ווייט; ווען די העכסטע אידעאלען, פון וועלכע נאָר די זעלטען-איידעלסטע מענשען האָבען אַ מאָל געהאַט דעם מוטע צו טרוימען, דרינגען מיט אַן אימפעט אַרײַן אין די מאַסען; אויב נאָך אין אונזער צייט, זאָג איך, וואָס איז אזוי רייך אין אזוי פיעל פריידיגע, פראָגרעסיווע „ווענ'ס“, געהט פון דעסט-וועגען אויס די נשמה נאָך אַ ניט צו שטילענדען דאָרשט צו אונ-ענדליכקייט, וועלכע מיר קאָנען ניט געפינען דאָ, היינט — ווי שטאַרק האָט געמוזט זיין דער דאָזיגער דאָרשט אין דעם מיטעל-אַלטער, וואו דאָס לעבען און דער געדאַנק זענען געווען פערענגט און אַרומגעצירקעלט פון אַלע זייטען! די רעליגיעזע בענקשאַפט נאָך איבער-נאָטירליכע אונענדליכע הימלען האָט זיך ביי דעם אידען אויסגעלעבט אין זיין רעליגיעזער ליריק.

נאָך אַ סך שטאַרקער, איידער די רעליגיעזע ליריק, קלינגט אין דער אידישער פאָעזיע די נ א צ י אָ נ א ל ע : די שוידער-ליכע קלאָג איבער דעם מצב אין גלות, די גליהענדע ליידענשאַפט

צו א פרייען זעלבסטשטענדיגען לעבען, די צערטליכע קינדער-ליעבע צו דער אלטער היים אין ציון, דער טיעפער גלויבען אין דער נאך הענטער בעפרייאונג. און אין די אלע קלאנגען מישען זיך נאך אריין טענער פון ריין אינדיווידועלער ליריק, דער קומער פון איינע זאמקייט און דער לעבענס-צער, דאס יובעלנדיגע אויפשאלען פון לעבענס-פרייד און ליעבעס-גליק.

פון אויבען, פון דעם אערץ-פלאן, קאן מען ניט זעהן די פאָרם-שעהנקייט און פארבען-פראכט פון יעדער איינצעלנער בלוט. אָבער מיר פליהען. פארביי אן אונענדליך רייכען, אן אונענדליך גרויסען פאָעזיע-גאָרטען און מיר זעהען, אז די בלוט-רויטע, מתיס-רויטע און שוואַרץ-בלאָהע בלומען בערעקען דעם גרעסטען טייל שטח, און מיר ווייסען, אז די טויט-ראָפּענס, וואָס אין זיי, זענען אמת'ע מענשליכע טרעהרען.

נאָך די פאָעטען און פילאָסאָפּען קומען די קאבאליסטען, די „מקובלים“. אַ משונה'דיגע וועלט עפענט זיך פאנאנדער פאר אונז. אַ פער'כשוף'טער וואָלד. ביי טאָג זעהט מען איהם גאָר ניט. ער ווערט פערוואַנדעלט אין אַ סטעפּ פון שמוציגע, ברוינע, פערוואַלעטע גראָז. אָבער ווען דער אָבענדרטוי פאלט אַראָב אויף דער סטעפּ, ווען די לבנה בעגיסט די וועלט מיט איהרע בלאָהע שטראַהלען, יעמאָלט גלייכט זיך אויס דאָס גראָז, ווערט גרין און פייכט, און הויבט זיך אָן שנעל-שנעל פאנאנדערצואוואַקסען צו ריעזיגע בוימער, וואָס שטרעקען פאנאנדער אַלץ ווייטער און ווייטער זייערע משונה'דיגע צווייגען אין דעם פלוצלונג געל און גרין געוואָרענעם שיין, וואָס פערבלענדט דאָס אויג... אַ פאנטאסטישע וועלט, פול מיט מיסטישע שעהנקייט!

און איז דען שווער אויך דאָ צו דערבליקען דעם מענשען? דעם מענשען און דעם אידען?

דער מענש פון דער קבלה בענקט נאָך דעם „אין-סוף“, נאָך דעם אונענדליכען ליכט-קוואַל, פון וועלכען עס שלאָגט, ווי פון אַ פאנטאָן, דאָס וועלטליכע געשעהען. אָבער ער בענקט נאָך איהם ניט ווי נאָך אַ דרויסענדיגען ציעל, צו וועלכען ער דאַרף דערפליהען. ער וויל שפירען אין זיך, אז ער איז אַ פונק פון יענעם ליכט'ן קוואַל, וואָס לעבט אייביג אין דער וועלט, און אז מיט איהם, דעם

„ניצוי“, קאן קיינמאל ניט געשעהן קיין ביז, וואָס איהם זאָל ניט טרעפּען אין זיין אייביגען לעבען, — ליידען, פּערוואַגלונג אָדער אפילו דער טויט.

און דער איד אין דעם מענשען בענקט אין דער קבלה נאָך אזא וועלט, וואו עס זאָלען ניט זיין קיין אונגעלייכקייטען; וואו די אייזערנע קעיטען פון גלות זאָלען פלוצלונג קאָנען צוגעהן, ווי וואָס; וואו דער אידישער משיח זאָל זיין ניט נאָר אַ שעהנע, פאָעטישע צויבער-לעגענדע, נאָר אַ רעאַלע ווירקליכע קראַפט, וועל-כען מען קאָן קינסטליך דערוועקען און דערנעהנטערן איהר בע-פרייענדע טהאַט.

מיר האַלטען שוין ביי דעם סוף פון דער אַלטער אידישער קול-טור-וועלט. דער נעכסטער עטאַפּ איז די חסידות, — אַ וועלט, אין וועלכער דער מאָדערנער פאַרשער-געראַנק האָט ערשט ניט לאַנג גענומען אַריינדרינגען. און וואָס מער מען דרינגט אַהין אַרײַן, אַלץ נייע וועלטען פון מענשליכער שעהנקייט אנטפלעקען זיך דאָר-טען. פון זייער עמישען און פאָעמישען ווערטה קאָן מען האָבען אַ השגה שוין פון פּרײַז'ס חסידישע מעשה'לעך. זייער רעליגיעזע, פילאָסאָפישע און נאַציאָנאַלע בעדייטונג וואַרט נאָך אויף אַ פער-שטענדיגען פאַרשער.

אָבער אונזער קולטור-וועלט ענדיגט זיך נאָך ניט מיט דער אַלטער, רעליגיעזער וועלט. דאָס ניינצעהנטע און צוואַנציגסטע יאָרהונדערט, די צייטען פון דער אידישער היסטאָרישער פאַר-שונג, פון דער העברעאישער השכלה-ליטעראַטור, פון דעם ציוניזם און דעם אידישען סאָציאַליזם האָבען אויפגעבויט נייע גייסטיגע בנינים, וואָס האָבען אַן אונגעהויערען ווערטה פאַר דער מענשליכער ענטוויקעלונג פון דעם אידישען פאָלק.

איך ווייס גאָנץ גוט, אז דער גאַנצער פּעריאָד פון דעם גייס-טיגען שאַפּען פון דעם ניינצעהנטען יאָרהונדערט ביז צו דעם ציוניזם האָט ניט געקאָנט אַרויסברענגען אַזעלכע גאונים, ווי די אַלטע קולטור, ווייל דאָס איז אויף געווען די צייט פון דער אַסימילאַציע, וואָס האָט אָבגעצאָפּט פון אונז אונזערע בעסטע זעפטען, און אַריינגעגאָסען זיי אין די אָדערן פון די אַרומיגע פּעלקער. די וואונדען אין די אָדערן, וועלכע די אַסימי-

ליאציע האָט געעפענט, זענען נאָך ניט אלע פּערהיילט, די עפענונגען ניט אלע געשלאָסען. נאָך איצטער רינט פון זיי אַרויס דער קאָסט באַרסטער לעבענס-זאָפט פון אונזער פאָלק, דאָס גייסטיגע שאַפּען פון זיינע קינדער. אָבער אַ דאָנק דעם ציוניזם און דער נאַציאָנאַל-פּראָגרעסיווער בעוועגונג בכלל, הויבט אָן דער אידישער גייסט ווידער קומען צוריק צו זיך, און שוין שמראַהלען נייע שטערען אויף אונזער הימעל, פון וועלכער יעדער לייכט מיט אַן אייגענעם, רייכען גלאַנץ. משה העס, טהעאָדאָר הערצל און נאָרדוי, אַחד העם און דר. בירנבוים, זשאַבאָטינסקי און ראַטנער, און ביאַליק און טשערניחאָוסקי, און עס דרענגען זיך נעמען אויפ'ן צונג כמעט אַהן אַ צאָהל, נעמען פון מענשען מיט אַן אייגענער פּיזאָנאַמליע און אַ בעדייטענדען טאַלאַנט, וואָס שפּינען ווייטער דעם פאָדיום פון דער אָבגעפּרישטער אידישער קולטור.

און עס ווערט געבאָרען די נייע אידישע ליטעראַטור, מיט אַ גרויסער צאָהל נעמען און טאַלאַנטען, וואָס האָבען אַרויסגעבראַכט בעדייטענדע ריינ-מענשליכע ווערטאָען, — אַ נייער קוואַל פון לעבענס-קראַפט פאַר אונזער פאָלק, אַ נייער פּעלד פאַר זיין קול-טורעלען שאַפּען. די נעמען פון איהרע איינצעלנע טהעאָרעס וועל איך אין גאַנצען אַרויסלאָזען, ווייל זיי דאַרפּען אייך אַלעמען זיין בעקאַנט.

איהר זעהט : דער מענש אין דעם אירען האָט זיך ניט וואָס צו שעחמען מיט דער גאַנצער קולטור-אַרבייט פון זיין פאָלק. און אויב ער שעחמט זיך מיט איהר, אָדער ער האָט גאָר קיין אַהנונג ניט פון איהר עקזיסטענץ און איהר מהות, איז דאָס נאָך ניט קיין סמן פון זיין גרעסערער מענשליכקייט. אַז איהר וועט טרעפּען אַ דייטשען אָדער אַן ענגלענדער, וואָס וועט זיך פאַר אייך בערייה-מען, אַז ער ווייס לחלוטין גאָר נישט ניט וועגען דער גייסטיגער פּערנאַנגענהייט פון זיין פאָלק און אינטערעסירט זיך ניט מיט דעם, וועט איהר איהם געוויס ניט האַלטען פאַר אַ העכער שטעהענדען מענשען. איהר וועט פשוט זאָגען : ס'איז אַן עס-האַרץ. ער וועט ווערען געבילדעטער, וועט ער ווערען מעהר מענש, וועט ער ווערען מעהר ענגלענדער אָדער דייטש אין דעם פונקט פון לייעבע צו דעם אייגענעם קולטורעלען אוצר. זייט זיכער : איהר קאָנט

מיט דעם זעלביגען רעכט אָנווענדען אייער אורטייל אויף אויף דעם אידישען מענשען. וואָס מעהר מען ש ער וועט ווערען, וואָס מעהר ער וועט זיך נעהמען אינטערעסירען מיט דעם, וואָס איז איהם נוגע מעהר איידער אלעמען, מיט דער ענטוויקעלונג פון זיין אייגענער קולטור, און וואָס טיעפער ער וועט אריינדרינגען אין איהר, אלץ מעהר וועט זי איהם ווערען טהייער און לייעב.

על כל פנים, איין זאך איז קלאָר. אז, וועניגסטענס, ביי די אומות העולם איז די לייעבע צו דעם אייגענעם קולטור-אוצר קיין מאָל ניט קיין סתירה צו דער מענשליכקייט. אדרבה, וואָס מעהר מענטש איינער איז, אלץ שטארקער איז אין איהם די איבערגעבענקייט צו די אייגענע קולטורעלע רייכקייטען. עס איז דעריבער ביי מיר גאָר קיין ברעקעל ספק ניט, אז ווען מיר וועלען אויפגעפגען פאר אונזער פאָלק אלע אוצרות, וואָס לייענען איצטער פערשלאָסען אין אונזער גייסטיגען עבר; ווען מיר וועלען צופיהרען צום פאָלק די אלע הלוי'ס, גבירול'ס, אלכאריז'ס און לוצאטא'ס, וואָס זענען איהם איצטער נאָך אזוי פרעמד, וועט אויף דער איד אויפהערען צו זיין א יוצאמן-הכלל און אויף אין דעם פרט פון דעם קולטור-אוצר וועט ווערען ריכטיג דער שפרוך, אז וואָס געבילדעטער ער וועט זיין, וואָס מעהר מענטש ער וועט זיין, אלץ מעהר איד וועט ער זיין.

לאָזט מיר דאָ בעריהרען נאָך א פונקט ווענען דעם נאציאָנאלען אידען, כדי צו פערענטפערן יענע גרויסע עולה אונזערע, וואָס מיר, אידען, ווילען „מאכען שבת פאר זיך" און „אָבזונדערן זיך פון דער מענשהייט". א מענטש, קאטאָרי וועלכער איז אן אמת'ער מענטש, — זאָגט דער קאסמאָפאָליט, — טאָר ניט טראכטען ווענען דעם אייגענעם פאָלק. ער דאָרף נאָר טראכטען ווענען דער גאנצער מענשהייט.

אזוי גאָר? אמת'ע מענשען טראכטען ניט ווענען זייער פאָלק? גאריכאלדי האָט געשטריטען ניט פאר די איטאליענישע פרייהייט, נאָר פאר די פרייהייט פון די פידזשיאנער? מיכאיל לאָווסקי, פליעכאנאָוו און לאָווראָוו האָבען געפרעדיגט סאציאליזם ניט פאר דעם רוסישען פאָלק, נאָר פאר די באַטאָקודען? שטעלט זיך אין דער אמת'ען פאָר, אז אונזערע „אמת'ע"

מענשען וואָלטען געבאלעבאטעוועט אין דער געשיכטע פון גאָר-
באַלד'ס צייטען אָן. ווי וואָלטען זיי דאָס אַרױפגעפאלען אויף
יענעם העלד, ווי וואָלטען זיי דאָס דערנומען זיינע יאָהרען פאַר
זיין וועלען „אַבזונדערן זיך פון דער מענשהייט“, פאַר זיין וועלען
„מאכען שבת פאַר זיך“! גאַריבאַלד, — וואָלטען זיי געפיל-
דערט, — אַ קלאַג צו דיינע טעג! וואָס הייסט עס מאכען אַ דער-
וואָלוציע נאָר פאַר איטאַליענער? און וואו זענען די איבעריגע
מענשען, וואָס שמאַכטען אונטער דער עסטערייכישער ווילד-הער-
שאפט? קאָנט איהר ניט ווארטען, ביז זיי אלע וועלען זיך אַ הויב
טהאָן מיט אַ מאָל און אַראָבטרייסלען פון זיך דעם דעספאָטישען
יאָך? און פאַר וואָס עפעס ווארטען נאָר אויף די פוילען און די
רוטענען? און וואו זענען די רוסען אין רוסלאַנד און די כינעזער
אין קיטי און — און — און — די ווערדאָה'ס אויף דעם אינזעל
ציילאָן, — זענען זיי גאָר קיין מענשען ניט?

און מיט דערזעלביגער לאַגיק קאָנען די „אמת'ע מענשען“
אויך פון היינטיגער צייט אַרױסטרעטען אַנטקעגען אלע רעוואָלוצ-
ציאָנערע פיהרער פון דער אייראָפּעאישער קולטור.
זיי קאָנען אויך איצטער נאָך טענה'ן: אָן זעהט, די וועד-
דאָה'ס לויפען נאָך אום אָהן הויזען, און די בושמענער אין אַפריקע
ווייסען נאָך ניט, וואָס אַן אַלף-בית איו, און זיי, די צולאָזענע
„נאַציאָנאַליסטען“, די גאַריבאַלד'ס, די מאַרקס און לאַסאַל, די
מיכאַלאָוסקי'ס און פליעכאַנאָוו'ס קעמפפּען גאָר פאַר אַ שטיקעל
פרייהייט פאַר אַ פיצעלע מענשהייט, שטרייטען גאָר פאַר אַ סאָ-
ציאַליזם אין אַ קלייניקען קאָנטינענטעלע, וואָס רופט זיך אייראָפּאַ.
וואַרט, שקצים, ביז די ווערדאָה'ס וועלען אָנטהאָן הויזען, ביז די
בושמענער וועלען זיך אויסלערנען לייענען קאַרל מאַרקס', „מאַני-
פעסט“; וואַרט ביז אַלע מענשען וועלען אייך אָניאָנען, ביז פון
אלע מענשען וועט ווערען איין מענש, און פון אלע בוימער איין
בוים, און פון אלע העק איין האַק, און פון אלע טייכען איין טייך!
אַט יעמאַלט וועט קומען דער גרויסער מענש מיט דעם גרויסען האַק
צו דעם גרויסען בוים און וועט איהם אַראָבשליידערן אין דעם
גרויסען טייך! אַט יעמאַלט וועלען מיר ערשט האָבען דעם ריכ-
טיגען „פליאָך“!



דער פעהלער אין וועלכען דאָ פאלט אריין דער ראדיקאלער
אירישער קאָסמאָפּאָליט, בעשטעהט אין דעם, וואָס ער האָט זעהר
א פאלשען בעגריף ווענען דעם מהות מענשהייט. די מענשהייט
איז, ווי איך האָב שוין ניט איין מאָל בעמערקט, ניט עפעס אַזוינס,
וואָס זאָל ליענען ערגעץ וואו דרויסען פון די פעלקער, און אין וועל-
כער מען קאָן אריינשפרינגען, ווען מען פערלאָזט דאָס אייגענע
פאָלק. מענשהייט איז, קודם כל, מ ע נ ש ל י כ י ט, א זאָך,
וואָס ליענט אינוועניג אין יעדען פאָלק און וואָס יעדער פאָלק דארף
אַבהימען מיט אלע זיינע כחות. אָבער מענשליכקייט איז פראַ-
ג ר ע ס, א שטרעבען צו פערווירקליכען אין דער אייגענער קולטור
אלץ מעהר אמת, יושר, חן און מענשליכע חשיבות, און אָט די
פליכטען פון דעם פראַגנרעם פערוועהרען יעדען פאָלק, אָבצושטעלען
זיך, לאָז זיין אויף אַ וויילע, אין דער געשיכטליכער ענטוויקעלונג
און וואַרטען, ביז די אנדערע פעלקער וועלען עס אָננאָמען. ובפרט
ווען עס האַנדעלט זיך ווענען בעפרייאונג פון אַ פּרעמדען יאָך, ווי
דאָס איז געווען ביי די איטאַליענער אין די צייטען פון גאַריבאַלדי,
ווי דאָס איז איצטער ביי די פּוילען, רומענער, פינלענדער און די
אידען פון די היינטיגע טעג.

מענשליכקייט איז פ ר י י ה י ט, א שטרעבען דורכצו-
פיהרען דעם אייגענעם ווילען און פערשטאַנד אין אלע יענע צוויי-
גען פון דער קולטור, וואו קיין אַלגעמיינ-מענשליכער שכל קאָן ניט
דיקטירען קיין איינהייטליכען מאַרשרוט פאַר דער גאַנצער מענש-
הייט. כדי דאָס דורכצופיהרען, מוז מען זיין דער ב ע ל - ה ב י ת
אויף דעם אייגענעם געשיכטליכען גורל און דערצו איז נויטיג אַ
פאָלשטענדיגע אויטאָנאָמיע אין דעם קולטורעלען לעבען פונ'ם פאָלק
און אָפטמאָל אויך אַ פ אָ ל י ט י ש ע זעלבסטשטענדיגקייט,
אויב אויף אַן אנדער אופן קאָן מען ניט מעגליך מאַכען אָדער זיכער
שטעלען די פרייע ענטוויקעלונג פון דעם פאָלק'ס קולטורעלע כחות.
דאָס איז ניט קיין אָבזונדערונג פון דער מענשהייט. דאָס
איז די פ ע ר ו ו י ר ק ל י כ ו נ ג פון דעם אַלגעמיינ-מענשליכען
פראַגנרעס, וואָס האָט ניט קיין אנדערע דורכפיהרער, סידרען די
איינצעלנע פעלקער. געוויס זאָלען די פעלקער זיין סאָלידאַריש
איינע מיט די אנדערע. געוויס מוזען אויפהערען די מלחמות און

די רייסענישען צווישען זיי. געוויס מוזען זיי זעהן צו העלפֿען
 איינער דעם אנדערן אין זייער פראַגרעסיווער ענטוויקעלונג, אז
 זיי אלע זאָלען ווערען ווי ברידער אין איין איינציגער משפּחה.
 אָבער די הילף, וואָס אַ פאָלק קאָן ברענגען אַ פאָלק, די סאָלידאָ-
 ריטעט, וואָס קאָן זיי צונויפבינדען אין איינעם, די פעלקער-פער-
 ברידערונג צו איין מענשליכער משפּחה, קאָן נאָר יעמאָלט זיין אַ
 מ ע נ ש ל י כ ע הילף און אַ מ ע נ ש ל י כ ע סאָלידאָריטעט,
 ווען זי איז געבויט אויף דעם גרונדזאץ פון אלעמענס פרייהייט
 און אלעמענס גלייכברעכטיגונג. ווען די רוסען צווינגען
 די פוילען, די פינלענדער און אלע אנדערע פעלקער, וואָס וואוינען
 אין רוסלאַנד, צו זיין סאָלידאָריש מיט זיי אין דער פאָליטיק, אין
 דער שפראַך, אין דער רעליגיע און אין דער קולטור, איז דאָס ניט
 קיין סאָלידאָריטעט, נאָר פשוט'ע פערשקלאַפונג. ווען די אַמע-
 ריקאַנער, דורך יענעם אונגעהייערן איבערוואָג, וואָס זיי האָבען
 בעשאַפען פאַר זייער שפראַך און קולטור, צווינגען אלע פעלקער,
 וואָס וואוינען אין די פער-אייניגטע שטאַטען, זיי זאָלען זיך „אַמע-
 ריקאַניזירען“ מיט זיי, איז דאָס ניט קיין מענשליכע סאָלידאָרי-
 טעט, ניט קיין פרייוויליגע פעלקער-פערברידערונג, נאָר אַ פערמאַס-
 קירטע שקלאַפּעריי, אַקוראַט אזוי ווי אין רוסלאַנד, — אַ שקלאַ-
 פעריי, וואָס הערט ניט אויף צו זיין דאָס, וואָס זי איז, ווען אַפילו
 זי טרייבט צו אַמעריקאַניזאַציע אויף אַן איידעלערען אופן, איידער
 אין רוסלאַנד: ניט מיט דער פאָליטישער בייטש פון דעם קאָזאַק,
 נאָר מיט דער הונגער-בייטש און די פעטע „דזשאַבס“,
 וואָס מיט זיי קויפט מען אונטער די נשמה פון דעם פרעמדען פאָלק.
 דער קולטורעלער איבערוואָג פון איין פאָלק איבער דעם אנ-
 דערן אין אַ וועלכען עס איז לאַנד, — אַן איבערוואָג, וואָס ווערט
 געשטיצט דורך דער גאַנצער מאַשינערי פון דעם מעכטיגען הער-
 שענדען שטאַט, איז אַ פאַטש אין פנים יעדען צווישען-פעלקער-
 ליכען יושר, וואָס פערלאַנגט, אלע זאָלען האָבען גלייכע שאַנסען
 פאַר אַ פרייער נאַציאָנאַלער ענטוויקעלונג, דיזעלביגע מעגליכקייטען
 פאַר דעם פאַנאָנדערבליהען פון זייערע שפראַכען און קולטורען.
 און וואָס מעהר מענש איינער איז, אלץ העכער רעדט אין איהם דער
 געפיהל פון יושר, אלץ ברענענדיגער פיהלט ער די עולה פון דער

נאציאָנאַלער אויבערהערשאפט; אלץ טיעפער איז ער דורכגעדרונגן-
נען מיט דעם אידעאל פון גלייכע רעכט און גלייכע ענטוויקעלונגס-
מעגליכקייטען פאר יעדען פאָלק.

קאָן מען אָבער באמת האָפען, אז דאָס הערשענדע פאָלק זאָל
פון זיך אליין זיך אָבזאָגען פון זיין פריוויילענירטער שטעלונג, אז
די הערשער זאָלען אליין נעהמען דורכפיהרען אין לעבען דעם אי-
דעאל פון צווישען-פעלקערליכען יושר און אמת'ער פעלקערפער-
ברידערונג? גאנץ זיכער ניט! אויב די פעלקער וועלען ניט קעמ-
פפען פאר זייערע כשר'ע מענשליכע רעכט, וועט קיינעם ניט אַארען
פאר זיי. אויב זיי וועלען ניט מאַכען שבת פאר זיך, וועלען זיי
אייביג מוזען זיצען ווי בעטלער ביי אַ פרעמדען טיש. און אויף
וואָס פאר אַ העכערער שטופע פון מענשליכקייט זיי וועלען זיך
געפינען, וואָס העלער עס וועט ברענען אין זייער האַרצען דער
אידעאל פון פרויהייט, זעלבסטשטענדיגקייט און קולטורעלען פראָ-
גרעס, אלץ טרייער וועלען זיי זיין צו די אינטערעסען פון זייער
אייגענעם נאציאָנאַלען לעבען.

אויב עס איז פאר יעדען פאָלק אַ חוב אָבצוהייטען די אייגענע
זעלבסטשטענדיגקייט אָדער שטרעבען צו איהר דאָרטען, וואו מען
האָט זי נאָך ניט דערגרייכט, איז דאָס פאר אונז, אידען, אַ דאָפעל-
טער חוב. זאָל איך אייך אויסמאָלען די לאַגע, אין וועלכער דאָס
אידישע פאָלק געפינט זיך? זאָל איך אייך שילדערן יענעם קו-
טור-הורבן, וואָס דאָס אידישע פאָלק לעבט איצטער דורך
אַ דאנק דעם, וואָס די געבילדעטע קלאַסען זענען אנטלאָפֿען פון
אונז? זאָל איך דערמאָהנען אָן דער מאָדאָלישער צופוילט-
קייט, וואָס האָט זיך אַריינגעריסען אין דעם לעבען פון די אידישע
מאָסען פאר די לעצטע צוואַנציג יאָהר, — אַ מאָראַלישע צופוילט-
קייט, וואָס איז אַ נויטווענדיגער פראָדוקט פון זיין אונמעגליכער
עקאָנאָמישער און יורדישער לאַגע אין די היים-לענדער און פון
זיין קולטור-הורבן אומעטום? דאָס זענען אלץ צו בעקאנטע פאָק-
טען, מען זאָל זיך דארפֿען באַריכות אָבשטעלען אויף זיי. אָבער
זאָגט: וועמען זאָל דאָס אַארען, אויב ניט אונז אליין? ווער זאָל
טראַכטען וועגען געזינטערע און בכבוד'ערע מענשליכע פרנסות פאר
דעם אידען, אויב ניט דער איד? ווער זאָל זאָרגען פאר די גייס-

טיגע און מאַראַלישע ענטוויקעלונג פון די אידישע מאַסען, אויב ניט די אייגענע אינטעליגענץ, וואָס האָט בעדארפט איהר גאנצע ענערגיע אוועקגעבען אין דעם דיענסט פון דעם פאָלק, — אזוי אַרעם איז דאָס פאָלק און אזוי נויטבעדערפטיג איז עס אין אינטעליגענצ-טער הילף !

אָדער וואָל איך אפשר אַ ריהר טהאָן אונזער נאציאנאַלע לאַגע, די שטעלונג פון אלע אנדערע פעלקער צו אונז, ווי אַ פאָלק, די חשיבות און דעם רעספעקט, וואָס מיר האָבען פון זיי ? אַך, דאָס האַרץ ווערט בעגאָסען מיט בלוט, ווען מען טראַכט זיך אַריין אין דעם אידישען גורל צווישען די נייט-אידישע פעלקער, ווען מען דערמאָהנט זיך אָן דער טיעפער שמאָך און שאַנד, אין וועלכער עס איז אַריינגעוואָרפֿען אונזער נאָמען. אַפילו ווען מיר וואָלטען גע-ווען ניט מעהר ווערטה איידער די בולגאַרען, די סערבען, די טאַ-טערן, אָדער די הונדערטער אנדערע מענשליכע פעלקער, וואָס ווי מיט זיי, אזוי אָהן זיי, אין דעם מענשליכען פראָגרעס, וואָלטען מיר אויך ניט געמאָרט לאָזען זיך טרעטען מיט די פיס, אויך ניט גע-טאָרט, אָהן אַ צאָרענדיגען פראָטעסט, אַריבערטראָגען די טויזענדער בעליידיגונגען פון אונזער כבוד, וואָס שיטען זיך טאָגטעגליך אויף אונז. ובפרט, אַז מיר האָבען אַ רעכט שטאַלץ אויפצוהויבען אונ-זער קאָפּ, אין דעם בעוואוסטזיין פון אייגענער חשיבות, פון דעם אייגענעם ווערטה פאר דער בעשאַפונג פון דער אַלגעמײן מענש-ליכער קולטור ! אונטער אַזעלכע אומשטענדען זענען די בעליידי-גונגען, וואָס מיר, אידען, טראָגען אַריבער — דאָפעלטע בעליי-דיגונגען, און אונזער שווייגען און דולדען איז אַ דאָפעלטע שמאָך און שאַנד פאַר אונז.

און דאָ קומט דער עטישער בטלן, דער אידישער „סתם-מענש“, וואָס — שפיי איהם אין פנים, ווישט ער זיך רוהיג אָב און טרייסט זיך מיט דעם, אַז איבער-מאָרגען וועלען אלע פעלקער פערשווינדען, און וויל זיין בטלנ'ישע, נישט-ווערטיגע פסיכאָלאָגיע אַרױפצווינגען אויף אויף אונז, אויך אונז איינשמועסען, אַז וואָס מעהר מענש איינער איז, אלץ וועניגער איד איז ער, ד. ה. אלץ וועניגער דאַרף ער זיך געהמען צום האַרצען דעם שפיי, וואָס ער קרינט אין פנים, די צעבער'ס מיט שמוציגע זלזולים, וואָס ווערען

אויסגענאָסען אויף זיין קאָפּ, און אַלץ וועניגער איז בערעכטיגט זיין יאוש און צער, וואָס ער קאָן ניט בעשיצען, ווי אַ מענש, זיין אייגענעם כבוד! ...

וואָלטען מיר, אידען, באמת געווען מענשען, ווי מענשען דארפען זיין, וואָלט אין אונזער ברוסט באמת געברענגט דער פונק פון מענשליכע חשיבות און שטאַלץ, יעמאָלט וואָלטען מיר אַ מינוט ניט געקאָנט פערבלייבען אין די גלות-לענדער; מיר וואָלטען גערפֿליגען, וואו פּעפּער וואַקסט, אין ים זיך געוואָרפען, דאָס לעבען זיך גענומען, נאָר ניט צו עטהעמען אין יענער אַטמאָספּערע, וואָס איז אזוי אָנגעזאָפט מיט האַס און פּערזאָכטונג צו אונז. אָבער אונזערע מאַסען זענען נאָך צו דערשלאָגען, דער מענש אין זיי זאָל קאָנען אויפהויבען דעם קאָפּ, פאַרדערן זיין מענשליך רעכט און פערטהיידען זיינע מענשליכע חשיבות, און ביי דאָס רוב פון אונז זערע געבילדעטע לעבט נאָך צו שטאַרק דער „פּיך בצורת מענש“, וואָס קאָן זיך אויפהויבען ניט מעהר ווי צו וויסטער גאווה, צו אויפֿגעבלאָזענער גדלות, וואָס שמעלצט פון נחת, ווען ער קאָן זיך אַרייַן שטופּען צווישען די גיט־אידען, און די אַרומיגע וועלט מאַכט זיך, אז זי דערקענט איהם ניט און וואַרפט איהם צו, ווי אַ הונד אַ ביין, אַ ביסעל כבוד און רעספּעקט. און ביי אַ טייל פון אונז בליהט נאָך אין זיין גאַנצער פראַכט דער „בטלן בצורת סתם־מענש“, וואָס ווערט ניט מיער, צו ווישען דעם שפּיי פון דעם פנים, און צו טרייסטען זיך און אונז, אז איבער־מאָרגען בלייפֿונג קומט די סאָציאַלע רעוואָלוציע. און נאָר לפי ערך אַ קליינער טייל געהט אום מיט אַן אייביגער וואונד אין דער ברוסט, דער איד ישׂער וואונד פון אונזערע טעג, דעם ברענענדיגען שמאַרץ פון דעם בער־ליידיגטען כבוד און דער ניט אָנגעוואַשענער שמאַד, און זיי — אַט די פון דעם קלייניקען טייל — קריצען די צייהן אין זייער אָהנמאַכט און בייסען זיך די ליפּען ביז צו בלוט.

אָבער אויך דער מצב וועט געדויערען ניט לאַנג. דאָס איז דישע פאָלק ווערט מעהר מענש, און וואָס מעהר מענש מיר ווערען, אַלץ מעהר גלייכט זיך אויס אין אונז אונזער איינגעבויער־נער רוקען, אַלץ מעהר אידען ווערען מיר, אַלץ גרעסער און פּעס־

טער און מוטהיגער ווערט די ארמע, וואָס געהט ערָכערן די אידישע עהרע.

וואָס מעהר מענש אַ איד איז, אַלץ מעהר נאַציאָנאַלער איד איז ער!

מיר בלויבט נאָך צו זאָגען אַ פאָר ווערטער וועגען דעם רעליגיעזען איד און דעם ראסען-איד.

מיט דעם רעליגיעזען איד קאָנען מיר פארטיג ווערען אין איינס און צוויי, ניט וויילע דער ענין איז אזא פשוט'ער און קלאָר רער. אדרבה, ער איז זעהר פערוויקעלט און פערפלאַנטערט, נאָר ווייל די פראַגע פון „איד און מענש“ איז דאָ ניט קיין ספעציפיש אידישע, נאָר איבערהויפט אַ פראַגע פון מענש און זיין שטעלונג צו רעליגיאָן.

גלויבט איהר, אז וואָס מעהר מענש איינער איז, וואָס מעהר ער איז דורכגעדרונגען מיט די אידעאלען פון אמת, יושר, שעהנ-קייט און חשיבות, אַלץ וועניגער נויטיגט ער זיך אין אַ רעליגיעזען גלויבען, איז יעמאָלט גאנץ געוויס „וואָס מעהר מענש, אַלץ ווע-ניגער איד“, אָבער אויך: אַלץ וועניגער קריסט און אַלץ וועניגער מאָהאמעדאנער, ווייל די אידישע רעליגיע שטעהט אין קיין פרט ניט ניעדעריגער פון אַלע אנדערע רעליגיאָנען פון דער ציוויליזיר-טער מענשהייט. אין זייערע גראַבע מגוש'דיגע פאָרמען, וואָס הערשען ביי די אידישע און ניט אידישע מאַסען מיט אַ ריין מענש-ליכען גאָט און מיט אַ סיסטעם פון סגולות ווי אונטערצוקויפען איהם און אויס'חנפה'נען ביי איהם זיין הילף, — זענען זיי אַלע גלייך ווידערווערטיג פאַר דעם מענשליכען שכל. אין זייערע איי-דעלע מעטאָפיזישע און ריין רעליגיעזע געשטאַלטען, וואָס ווערען אַרויסגעבראַכט פון זייערע רעליגיאָנס-פילאָסאָפּען, זענען זיי אַלע גלייך הויך און רייך.

גלויבט איהר אָבער אין איינעם מיט מיר, אז די רעליגיע איז אַן אייביגער צווייג פון דער מענשליכער קולטור, אז אַ גרויסער טייל פון דעם מין מענש, — און גאָר ניט דער ערגסטער, — קאָן זיך ניט בעפריידיגען מיט די אידעאלען פון אמת, יושר, שעהנקייט און חשיבות אין זייער וואָכעדיגער, טאַגטעגליכער געשטאַלט; אז אָט דער טייל מוז זוכען די דאָזיגע אידעאלען אויפצוהויבען אויף

א העכערע מדרגה דורך דעם שטרעבען צו אייביגקייט, אונענדליכ-
קייט און הייליגקייט, וואָס שטאַמען אַרויס ניט פון זיי, נאָר פון
נאָר אַן אַנדער מקור אין זייער נשמה, — גיט איהר צו, זאָג איך,
אַז די רעליגיע האָט איהר אייגענעם קוואַל אין דעם מענשליכען
גייסט, וואָס קאָן קיין מאָל ניט אויסטריקענען אונטער די שטראַה-
לען פון דעם שכל, ווייל דער קוואַל ליגט אַ סך טיעפער, איידער
דער שכל, — איז יעמאָלט ווידער אַ ווילדע נאָרישקייט צו גלויבען,
אַז וואָס מעהר מענטש איינער איז, אַלץ וועניגער איד איז ער. עס
איז אין דער אידישער רעליגיע, אין איהרע העכערע מיסטישע
פאַרמען פאַרהאַן גענוג הייליגקייט, אייביגקייט און אונענדליכקייט,
אָדער ריכטיגער: עס איז אין איהר, ווי אין יעדער הויכער רעלי-
גיעזער געשטאַלט, דאָ גענוג בענקשאַפט נאָך דעם הייליגען
אייביגען „אין־סוף“, אַז אַ רעליגיעזער געמיט, וואָס קאָן זיך איבער-
הויפט צופריעדען שטעלען מיט די היסטאָריש־געוואָרענע רעלי-
גיעס, זאָל ניט דארפֿען שטילען זיין דאָרשט ערגעץ וואו אין דער
פרעמד. אָבער — לאָמיר איצטער לאָזען דעם רעליגיעזען אידען
אָן אַ זייט: דער רעליגיעזער גלויבער איז אַ צו צאָרטע זאָך, מען
זאָל קאָנען דאָ פאַרשרייבען וואָס עס איז פאַר יעדען איינצעלנעם
מענטשען. דער „סתם־מענטש“ האָט זיך דאָ פשוט ניט וואָס אַרייַן-
צומישען, ווייל דער אַלגעמיינ־מענשליכער שכל מוז דאָ אין גאַנצען
איבערגעבען זיין ממשלה צו דעם אינדיווידועלען שכל און געפיהל,
— און דאָס האָט שוין אַ ברעקעל ניט צו טהאָן, ניט מיט „איד“
און ניט מיט „קריסט“.

די רעליגיאָנס־פראַגע מוז אויך פאַר דעם אידישען פאָלק
בלייבען אַקוראַט אַזוי אינדיווידועל, ווי זי איז פאַר אַלע אַנדערע
פעלקער. קלייבט אָבער דער אידישער גייסט אויס דוקא די אי-
דישע רעליגיאָנס־פאַרם, קאָן ער, פערשטעהט זיך, זיין אין איהר
ניט וועניגער מענטש, איידער אין אַ וועלכער עס איז אַנדער פאַרם
פון דעם רעליגיעזען גייסט.

ניט פיעל צייט וועט אונז אויך פערנעהמען דער ראַסע־איד
און אויך דאָס ניט דערפאַר, ווייל די טהעמע איז זעהר אַרעם.
אדרבה, זי איז נאָך רייכער און פערוויקעלטער, איידער דער ענין
פון נאַציאָן און רעליגיאָן, אָבער פאַר דער אויפגאַבע פון מיינ היינ-

טיגער פארלעזונג וועט זיין גענוג, ווען איך וועל נאָר אין אַ פּאָר שטריכען כאַראַקטעריזירען פאַר אייך יענעם שטאַנדפּונקט אין דער פּראָגע, וועלכען איך רעכען פאַר דעם ריכטיגען.

אייך איז גאַנץ געוויס בעקאַנט, אז אונזערע אַסימיליאַטאַרען ווערען ניט מיער צו בעווייזען אין דיקע, כלומרשט וויסענשאַפט־ליכע ביכער, אז קיין אידישע ראַסע איז נאָר אויף דער וועלט ניטאָ. אונזערע סתם־מענשען וויעדער זענען נוטה צו גלויבען, אז „ראַסע“, אָדער אַזעלכע נאַציאָנאַלע סמנים, וואָס געהען איבער ביי אַ פּאָלק בירושה פון דור צו דור, איז בכלל אַן אויסגעטראַכטע זאַך. ער כל פנים גלויבען זיי, אז וואָס איינער הויבט זיך אויף אין זיין אַלגעמיינ־מענשליכער ענטוויקעלונג, אַלץ שוואַכער ווערען אין איהם די נאַציאָנאַלע סמנים, און אז ביי דעם נאָר גרויסען מענשען מוזען זיי אין גאַנצען פערשווינדען. דער עיקר איז דאָס אמת פאַר יענע נאַציאָנאַלע פערשיידענקייטען אין דעם גייסטיגען שאַפּען, אויף וועלכען מיר לעגען אַזוי פיעל וואָג : אויף די בעזונדערע אַרט ווי אַרויסצוברענגען דעם אַלגעמיינ מענשליכען אמת, אויף דעם „סטיל“ פון דעם שאַפּען, אויב מען קאָן זיך אַזוי אויסדריקען. וואָס וועלכער די מענשען פון פערשיידענע פעלקער שטעהען אין דער מענש־ליכער ענטוויקעלונג, אַלץ מעהר — אַזוי גלויבט דער קאָסמאָפּאָליטי — ווערט ביי זיי אויסגעגליכען דער סטיל פון דעם גייסטיגען שאַפּען, אָדער, לכל הפחות, פערשווינדט אין זיי אַלץ מעהר די איינגעבאָרענע נאַציאָנאַלע אַרט.

לאָמיר זעהן, צי אויך דאָס איז אמת.

אָט האָבען מיר אַן אַלגעמיינ־מענשליכע וויסענשאַפט, די אַלגעמיינ־מענשליכסטע פון אַלע, די מאַטעמאַטיק. דוכט זיך, וואָס פאַר אַ ראָליע קאָן שפּיעלען דער „סטיל“ פון דעם נאַציאָנאַלען דענקען אין דעם בעשאַפּען פון אַזעלכע אמת'ען, ווי צוויי מאָל צוויי איז פיער ? און פון דעסמוועגען האָט מען אין דער לעצטער צייט אויסגעפונען, אז דער נאַציאָנאַלער גייסט האָט אַ גאַנץ גרויסען חלק אין דעם אַרויסברענגען פון דער מאַטעמאַטישער קולטור.

פּראָפּעסאָר מעביוס אין דייטשלאַנד האָט אָנגעשריעבען אַ גאַנץ בוך „וועגען דער בעפעהיגונג צו מאַטעמאַטיק“, וואו ער האָט אויסגעפונען, אז די דייטשען און די פּראַנצויזען בעשאַפּען זייער

מאטעמאטיק אויף אַ גאנץ פערשיידענעם שטייגער. דער דייטש איז אין אַט דעם צווייג פון וויסען מעהר אינמיט וו ; ער האָט דאָס בעדערפעניס צו זעהן מיט דעם שכל'דיגען אויג יענע מאטעמאטישע גרויסען און סכום'ען, וואָס זייערע שייכות'ן דארף ער אַרויסברענגען אין דער וויסענשאַפט. אַ דורך און דורך אינטואיטיווער גייסט וועט זיך ניט בענוגענען מיט דעם דיינעם טראַכטען. צ. ב. אז אַ גאנצעס איז גרעסער, איידער אַ טייל פון איהם. ער וועט תוך כדי דבור זעהן פאר'ן שכל'דיגען אויג אַ גאנצע ליניע און אַ טייל פון איהר, אַ גאנצען צירקעל און אַ טייל פון איהם. און ניט נאָר פערשטעהט ער די שייכות צווישען אַ גאנצען און אַ טייל, נאָר ער זעהט זי בחוש. דערפאר האָט דער דייטש בעוועזען זיין גאונות דאָרטען, וואו ער קאָן אָנווענדען געאָמעטריע. ער איז אין דער מאטעמאטיק אַ „געאָמעטריקער“.

דער פראַנצויז וויעדער איז אין דער וויסענשאַפט פון חשבון ניט קיין אינטואיטיווער, נאָר אַן אַנאַליטישער גייסט. ער איז אַ גרויסער בריה אין טראַכטען די סכום'ען און פערשטעהן זייערע שייכות'ען. ער דארף זיי ניט זעהן פאר זיין שכל'דיגען אויג. דעריבער איז ער אַ גרויסער גאון דאָרטען, וואו ער קאָן אָנווענדען אַלגעבראישע מעטאָדען. ער איז דער „אַלגעבראיקער“ אין דער מאטעמאטיק און עס איז קיין חרוש ניט, וואָס ער האָט אפילו די געאָמעטריע גענומען בעהאַנדלען אַלגעבראיש: דעקארט איז, אויב איהר ווייסט, דער פאָטער פון דער אַנאַליטישער געאָמעטריע.

פון וואַנען שטאַמט די דאָזיגע נפקא מיניה צווישען די דייטשע און די פראַנצויזישע געלערנטע ? עס פערשטעהט זיך, אז קיין דייטשער מאטעמאטיקער האָט זיך ניט אַ זאָג געטהאָן: „אזוי ? — דער פראַנצויז איז אַן אַלגעבראיקער ? וועל איך, איהם אויף צו פיקעניש, ווערען אַ געאָמעטריקער !“ עס איז איהם אין זינען ניט געלעגען דער געדאַנק צו טהאָן וועמען עס איז אַ להכעיס. ער האָט זיך געשאַפען, ווי עס האָט בעסער געפאַסט פאר זיין גייסט און זיינע פעהיגקייטען. און אזוי האָט דאָס אויך געטהאָן דער פראַנצויז. ערשט נאָכדעם, נאָך דורות פון מאטעמאטישען שאַפען און פאַרשען, האָט זיך אַרויסגעוועזען, אז די דייטשע און פראַנ-

צוויזשע מוחות ארבייטען אין דער מאטעמאטיק אויף א פערשייד-
רענעם אופן; אז איין און דעם זעלביגען פראבלעם נעהמען די
ביידע פעלקער אויף אויף זייערע אייגענע „כלים“ און די כלים
זענען ניט גלייך די אייגענע ביי ביידען.

נאך באמת א חרוש נפלא איז דא ארויסגעקומען מיט די
א י ד י ש ע מאטעמאטיקער. דאס רוב מאטעמאטיקער-אידען
זענען ערצויגען געווארען אין דער דייטשער אטמאספערע און האָ-
בען געשאפען אונטער דער השפעה פון דער דייטשער וויסענשאפט.
על פי סברה האָט מען געמעגט זיין זיכער לכתחילה, אז אין זייער
שאפען וועט זיך אָבשפיעגלען דער דייטשער אינטואיטיווער טיפ.
וואָס לאָזט זיך אָבער אויס? פראַפעסאָר מעביוס געפינט, אז די
אידישע מאטעמאטיקער געהען אין זייערע שעפונגען ניט נאָך
דעם דייטשען, אינטואיטיווען, נאָך נאָך דעם פראַנצויזישען, אָנאָ-
ליטישען טיפ. אויך זיי האָבען לייעב אין דער מאטעמאטיק יענע
ארט פון דעם מאטעמאטישען שאפען, וואו דער שכל דאָרף נאָך
טראכטען דעם ריינעם אַבסטראקטען סכום און פערשטעהן זיין
אינוועניגסטע טבע און שייכות צו די אנדערע סכום'ען. דער איד
איז דאָ נעהנטער צו דעם פראַנצויז, ווען אפילו ער לעבט אונטער
דער גייסטיגער השפעה פון דעם דייטש. און דאָס איז ניט נאָך
אין דער מאטעמאטיק אזוי. ס'איז גאָר ניט שווער צו בעווייזען,
אז אויך אין דער פילאָסאָפיע און אין דער רעליגיע האָט דער
אידישער מוח לייעב יענע גייסטיגע רעגיאָנען, וואו עס קאָן פאר-
איהם פערשווינדען יעדער „פסל ותמונה“, יעדער אנשויליכער בילד,
און זיין שכל קאָן זיך באַדען אין דעם ריינעם עפיר פון דעם אַב-
סטראַקטען געדאַנק, וואו ער קאָן טראכטען דעם ענין ריין פון יעדען
בילדליכען שאַטען און פערשטעהן זיין אינוועניגסטען תוד. פון
דער אנדער זייט האָט מען שוין א סך פריהער בעמערקט, אז אין
פיעל פרטים פון דעם אידישען כאַראַקטער געהט ער זיך א סך מעהר
צונויף מיט דעם לעבעדיגען, קוועק-זילבעריגען, אונרוהיגען טעמ-
פעראַמענט פון דעם פראַנצויז, איידער מיט דעם רוהיגען, געזעצ-
טען, ווען אויך דורכאויס טיעפערען טעמפעראַמענט פון דעם
דייטש.

ליידער קאָן איד מיך ניט לאַנג אָבשטעלען אויף דעם ענין.

איך וועל מיר ערלויבען צו מאכען נאָר אַ פּאָר בעמערקונגען, כדי איהם צו מאכען נאָך קלאָרער.

אין דער אידישער בעאַרבייטונג פון מיין „סאַציאַליזם און די נאַציאָנאַלע פּראַגע“ האָב איך שוין געהאַט די געלעגענהייט, אַרויס-צוזאָגען דעם געדאַנק, אז ווען מען זאָל נעהמען אזעלכע אידישע דענקער, ווי אבן-גבירול, וואָס האָט אין דעם עלפּטען יאָהרהונדערט געשריעבען אַראַביש אין שפּאַניען וועגען טהעאָלאָגיע, ברוך ספּיר-נאָז, וואָס האָט אין דעם 17טען יאָהרהונדערט געשריעבען לאַטיין אין האַלאַנד וועגען עטיק, און קארל מאַרקס, וואָס האָט אין דעם ניינצעהנטען יאָהרהונדערט געשריעבען דייטש אין ענגלאַנד וועגען נאַציאָנאַל-עקאָנאָמיע, — וואָלט מען, ניט קוקענדיג אויף דעם גרויסען מהלך, וואָס ליגעט צווישען זיי אין יאָהרען, שפּראַכען, לענדער און טהעמען, פאָרט אַרויסגעפונען אַ פונדאַמענטאַלען סמן, וואָס בינדט צונויף אַלע זייערע גייסטער צו איין און דעמזעלביגען טיפּ, דעם אידישען דענקער-טיפּ. דער פונדאַמענטאַלער בשותפות'שער סימן פון אַלע זייערע אַרבייטען בעשטעהט אין דעם, וואָס זיי נעהמען אַ וועלכען עס איז א י י נ ה י י ט ל י כ ע ן גרונד-פּרינציפּ, שטעלען עס אַוועק אונטער זייער גייסטיג אויג, וואָס ווירקט ווי אַ ריעזיג פּערגרעסערענדער מיקראָסקאָפּ, און דער-זעהען אין זיין איינהייטליכקייט אַ דאָפּעלטקייט. די דאָפּעלטקייט מאַכט זיי פּעהיג צו שטעלען נייע פּראַגען און זוכען נייע ענטפּערס, ווי אויף אויף אַ גאַנץ אַנדער אופן פארטיג צו ווערען מיט די פּראָ-בלעמען, וואָס האָבען אינטערעסירט דעם מענשליכען גייסט ביז צו זיי. די דאָפּעלטקייט פיהרט דערנאָך סוף-כל-סוף צו אַ מאָ-נ י ז ם, צו אַן איינהייטליכען, שטרענג אויסגעהאלטענעם געדאַנק-ען-סיסטעם.

גבירול נעהמט די איינהייטליכע פאָרשטעלונג פון דעם וועלט-גאָט, דעם „אַל יחיד ומיוחד“, און אונטער זיין מיקראָסקאָפּישען אויג ווערט ער פּערוואַנדעלט אין אַ צווייהייט: גאָט און גאָט'ס רצון. אויף דעם פונדאַמענט פון דעם געדאַנק בויט ער אויס אין זיין „מקור-חיים“ אַן איינהייטליכע פאַנטעזיאַסטישע מעטאָפיזיק, וואָס קומט — אַ סך, אַ סך יאָהרען פאַר שאַפּענהויער'ן — צו דעם רעזולטאַט, אז דער תּוך פון אונזער וועלט איז דער געטליכער ווילען.

ספינאָזא נעהמט די פשוט'ע, איינהייטליכע פארשטעלונגען פון „ליעבע“ און „האס“, לעגט זיי אוועק אונטער זיין ריעזיגען מיקראסקאפֿען-אויג, און באַלד פאלען זיי פאנאנדער אין צוויי-הייטען: ליעבע איז א געפיהל פון פרייד, פערבונדען מיט דער פארשטעלונג וועגען דער אורזאך, וואָס רופט זי אַרויס; האס איז א געפיהל פון טרויער, פערבונדען מיט דער פארשטעלונג וועגען דער אורזאך, וואָס רופט זי אַרויס. אָט דער אנאָליז פון די איינפאכע געפיהלען גיט ספינאָזא'ן די מעגליכקייט אויפצובויען אן איינהייטליכען סיסטעם פון עטהיק, וואָס שליעסט אָב מיט דער לעהרע פון דער „שכל'דיגער ליעבע צו גאָט“.

קארל מאַרקס האָט אין זיין פאָליטישער עקאָנאָמיע געהאַט צו טהאָן מיט דער איינפאכער, איינהייטליכער פארשטעלונג פון „מענשליכער אַרבייט“. שוין פון אַדאָם סמיטה אָן ווערט דער פרינציפ פון אַרבייט אָנגעווענדט, ווי א פונדאמענט פאַר דעם גאנצן וויסענשאפטליכען בנין, אָבער נאָר אונטער מאַרקס'עם מיקרא־סקאפֿיש פערגרעסערנדען אויג פאלט פאנאנדער די איינהייטליכע אַרבייט אין א דאָפּעלטקייט: אין „אַ ר ב י ט“ און „אַ ר ב י ט ס ק ר א פ ט“, און ווי דורך א כּשוף עפענען זיך פאַר מאַרקס'ען אויף נייע האַריוואָנטען און נייע פאַרשוונגס-וועגען, אויף וועלכע ער געפינט אויס די נפּקא מיניה פון ווערט און מעהר-ווערט און בויט אויף דעם שטאַלצעסטען בנין פון זיין איינהייטליכער, געדאַנקען-דייכער נאַציאָנאַל-עקאָנאָמיע.

איך קאָן איצטער צורעכענען צו זיי נאָך א בעדייטענדען איי-דישען דענקער, וואָס איז אזוי בעריהמט געוואָרען אין דער לעצטער צייט. דאָס איז אַנרי בערגסאָן, וואָס שרייבט אין דעם סוף ניין-צעהנטען און אָנהויב צוואַנציגסטען יאָרהונדערט פראנצויז אין פראנקרייך וועגען פילאָסאפיע. בערגסאָן וויל אפשר גאָר ניט וויסען, אָז ער האָט א שייכות צו דעם אידישען פאָלק. אָבער ביי סיינעם פון די אידישע דענקער איז אָט דער גייסטיגער שאַפונגס-טיפ, וועגען וועלכען איך רעד דאָ, ניט אַרויס אזוי קלאָר, ווי גראַד ביי איהם. דער פונדאמענט פון זיין גאנצען פילאָסאפישען בנין איז אַ נייער געדאַנק וועגען דער צייט. זינט אַריסטאָטעל'ן מאַטערט זיך די דענקענדע מענשהייט אויף דעם פראָבלעם פון דער צייט.

אויף אלע זייטען האָט מען זי געדרעהט, בעטראכט, געפילאָסאָפֿירט וועגען איהר, אָבער קיינעם איז ניט אַרויף אויפ'ן זין צו צווייפלען אין איהר איינהייטליכען כאַראַקטער. ערשט בערגסאָן'ס שכל'דיג אויג געפינט אויס, אַז די איינהייטליכע צייט, מיט וועלכע עס האָט צו טהאָן די מענשליכע ערקענטניס, איז באַמט גאָר אַ צוויי-ה י י ט : מען דאַרף האָבען שטענדיג אין זין די נפּקא מיניה צווישען „צייט“ און „רעלעדיע“ און כמעט אויף יעדען וויכטיגען שריט פון בערגסאָן'ס פאָרשען, ביי איטליכען ווענדע-פונקט פון זיין געדאַנק געפינען מיר דאָס זעלביגע כאַראַקטעריסטישע שטיקעל גייסטעס-אַרבייט : אַ פאָרשטעלונג, וואָס די פריהערדיגע פאָרשער האָבען בעהאַנדעלט, ווי אַן איינהייטליכקייט, צושפאַלט זיך ביי בערגסאָן'ען אין צווייען. און פון דעסמוועגען בלייבט בערגסאָן, ביי זיין גאַנצען טעאָרעטישען קאָנקעטירען מיט דעם דאָליזם, אַ מאָניסט און טרייבט מיט זיין גאַנצען סיסטעם צו אַ מאָניסטישער וועלט-אַנשוואַונג.

אָט די וואונדערבאַרע פעהיגקייט, — מאַכען פון אַן איינהייט אַ דאָפּעלטקייט און דורך דעם וויעדער קומען צו אַ נייער איינהייט, — איז איינער פון די קלאַרסטע שטריכען, וואָס כאַראַקטעריזירען די פיזיאָנאָמיע פון דער אידישער טעאָרעטישער שאַפונגס-קראַפט. דער שטריך מוז, ווי מען קאָן זיך לייכט אָנשטויסען, ענג צונויפגעבונדען זיין מיט יענער פעהיגקייט צו דעם אַבסטראַקטען אַנאַליז, וועלכען מעביום האָט ענטדעקט ביי די אידישע מאַטעמאַטיקער. דער אידישער אַנאַליז איז אַזוי אָנגעשטרענגט און שאַרף, אַז קיין איינהייט קאָן ניט אַרויסנעהן גאַנץ פון זיין פּראָצעס. און די קראַפט פון אַבסטראַקציע, פון אַראָבוואַרפען אלע פערשיידענע קייטען און לאָזען נאָר די איינהייט, איז פון איהר זייט אַזוי שטאַרק און טריאומף-זיכער, אַז סוף-כל-סוף שפּאַנט זי איין דעם אַנאַליז אין איהר דייט-וואָגען און צווינגט איהם, דעם שונא פון יעדען מאָניזם, ער זאָל דערפיהרען דעם גייסט צו דעם לעצטען איינהייטליכען ציעל.

אַ וואונדערבאַרער געפּלעכט פון היפּוכריס, פון ווידער-שטרייטענדע קרעפט איז דער אידישער שאַפּענדער גייסט. און איז נאָר דער טהעאָרעטישער גייסט אַזאַ משונה'דיגע איינהייט

פון געגענזעצען ? געפינען מיר ניט דיוועלביגע צונויפגעפלאכטענ-
קייט פון היפכים אויך אין דעם כאראקטער פון דעם „עמא פזיזא“
און דעם עם „קשה-עורף“, פון דעם פאלק, וואָס האָט שוין ניט איין
מאָל אין זיין געשיכטע אין דערוועלביגער צייט אַרויסגעשטעלט אַן
אזעף און אַ גערשוני ? ליעגט ניט אין אַט דעם קאמפף פון אינ-
וועניגסטע היפכים די אורזאָך פון דער אידישער אומרוה ? קאָנען
מיר אפשר אויף דעם וועג געפינען דעם שליסעל צו די סודות פון
דער אידישער נשמה, וואָס איז ביי איהר גאנצען אָפטימיזם אין
גרונט אזוי טראַגיש, — אָדער וואָס איז אפשר ביי איהר גאנצער
טראַגיק פול מיט לעבען און מיט דאָרשט צום לעבען ? איז אפשר
די טראַגיק פון דעם אידענ'ס נשמה אַ פירוש אויף דער טראַגיק פון
זיין געשיכטליכען גורל ? אָדער איז זיין טראַגישער גורל אַ נויט-
ווענדיגער פועל-יוצא פון זיין צוריסענער נשמה ?

אַ ברויענדער ים מיט פראַגען עפענט זיך פאַר אונזערע
אויגען. מיר מוזען אָבער איצטער בלייבען ביי זיין ברעג. עם
איז נאָך כמעט גאָר נישט ניט געטהאָן געוואָרען, כדי אַריינצו-
דרינגען אין די טיעפעניסען פון דעם אידישען דענקען, פיהלען און
וועלען.

אַ סך, אַ סך אַרבייט מוז פריהער נאָך געטהאָן ווערען, איידער
אונז וועלען קלאָר ווערען די סודות און יסודות פון דעם אידישען
שאַפען. ניט נאָר דער היימישער אוצר מוז אויסגעפאַרשט ווערען,
נאָר אויך דאָס, וואָס אידען האָבען געבויט אין דער פרעמד, מוז
אַנאַליזירט ווערען, לויט דעמזעלביגען פרינציפ, וועלכען מעביום
האָט אָנגעווענדט אויף דער מאַטעמאַטיק. ערשט יעמאָלט וועלען
מיר אויסגעפינען דעם אמת'ען מהות פון דעם ראַסען-איד. דער-
פאַר קאָנען מיר אָבער שוין איצטער אוועקשטעלען דרויסען פון
יעדען ספּק לכל הפחות דעם פונקט, אַז אויך דער איד האָט אין זיך אַ
געוויסען ראַסען-כּוּי פון זיין מוח, וואָס שפּרינגט אַרויס אין דעם
סטיל, אין דעם טיפּ פון זיינע גייסטיגע בעשאַפונגען. וויל מען דע-
ריבער שטודירען די ראַסען-אייגענשאַפטען פונ'ם אידען, ווי אויך די
ראַסען-אייגענשאַפטען פון אַ פּאָלק בכלל, דאַרף מען זיך אָכגעבען
ניט אזוי מיט די אויגען און די האַר און דעם דרעה פון דער
נאָז-ליניע, ווי אַ סך מעהר מיט די פּראָדוקטען פון דעם פּאָלקס-

שאפען אויף אלע פעלדער פון דער קולטור; און ניט אזוי מיט זייער אינהאלט, ניט אזוי מיט דעם „צוויי מאָל צוויי איז פיער“, וואָס זיי ברענגען אַרויס, ווי מיט דעם וועג, אויף וועלכען זיי קומען צו דעם אמת, מיט דעם „סטיל“, דעם טיפּ דענקען, די אַרט, ווי זיי בעאַרבייטען דעם מאַטעריאַל. נאָר דאָ קאָנען מיר אַרויס-געפינען דעם בוי פון יענער „כלי“, וואָס געהט איבער מיט'ן בלוט פון דור צו דור, און וואָס דריקט זיך אויס אין אלע שאַפונגען פון דעם פאָלק.

מען דאַרף אָבער ניט מיינען, אַז די דאָזיגע כלי, דער דאָזיגער גייסטיגער שאַפענס-טיפּ טרעט אַרויס גלייך קלאָר און שאַרף ביי יעדען קינד פון דעם פאָלק. געהמט איהר אַ פשוט'ען דייטש, אַ פשוט'ען פראַנצויז, אַ פשוט'ען אידען, וואָס בעשעפטיגען זיך מיט מאַטעמאַטיק, וועט איהר אין זייערע חשבונות ניט בעמערקען זייער נאַציאָנאַלען „גייסט“. דער אַלגעמיינ-מענשליכער כח פון מאַטעמאַטיק איז ביי זיי שוואַך, ער איז ניט בעשאַפּעריש און ממילא טהוט ער נאָך, וואָס און ווי אנדערע האָבען איהם גע-לערענט. דער פשוט'ער מענש איז אין זיין מאַטעמאַטישען שאַפען אפשר אַ האָר ניט נאַציאָנאַל. דעם נאַציאָנאַלען כח אין דער מאַטעמאַטיק דארפט איהר שטודירען ניט ביי די מאַסען, נאָר ביי די העלדען, ביי די גאונים פונ'ם מאַטעמאַטישען שאַפען. ווייל דער מענש איז אין זיי שטאַרקער, איז ממילא אויך שטאַרקער אין זיי יענער טייל מענש, וואָס דריקט זיך אויס אין זייער נאַציאָ-נאַלען גייסטיגען טיפּ.

גאַנץ דאָס אייגענע איז אויך מיט יעדען אנדער צווייג פון דער קולטור. פערנליכט איהר צוויי מיטעלמעסיגע פויערים פון צוויי פעלקער, וועט איהר געפינען אין זיי אַ סך פערשיידענקייטען אין דער אויסערער קולטור, אָבער וועניג פערשיידענקייטען אין דעם גייסטיגען בוי. און געהמט איהר אָנשטאָט פויערים ריינע אידיאָטען האָט איהר יעמאָלט אין גאַנצען פאַר זיך דעם קאָסמאָ-פאָליטישען אידעאַל פון דעם „סתם-מענשען“. אַן אידיאָט, איז אַן אידיאָט, — אַלץ איינס פון וועלכע עלטערן ער שטאַמט. אָבער קיים הויבט איהר אָן צו פערנליכען שטאַרקע טאַלאַנטען און זשעניען, אזוי טרעטען אין זיי קלאָר אַרויס, אַ חוץ דער אינדיוויד-

דעלער פערשיידענקייט, נאך די פערשיידענקייטען פון זייער נא-
ציאָנאַלען טיפ, פון זייער אייגענאַרטיגען סטיל אין שאַפּען.

צו די זעלביגע רעזולטאַטען קומען מיר, ווען מיר פערגלייכען
די נייערעניגערע פעלקער צווישען זיך און די העכערע וויעדער
בעזונדער צווישען זיך. א בושמען פון אפריקע און א פאפּאס
פון אויסטראליען זענען א סך נעחנטער איינער צו דעם אנדערן.
לויט דעם בוי פון זייער נשמה, איידער דער דייטש פון בערן און
דער פראנצויז פון זשענעווע, וואָס וואוינען אין איין לאַנד און
רעכענען זיך צו איין פאָליטישען פאָלק.

אויף וואָס א העכערער קולטור-שטופע א פאָלק שטעהט, און
וואָס שטאַרקער עס זענען די שאַפונגס-כחות פון זיינע קינדער,
וואָס מעהר זייער נשמה האָט אָנגעזאָפּט אין זיך די רייכע קולטור
פון דורות, אַלץ קלאָרער אויסגעקריסטאליזירט איז זיי די פאָרם
פון דעם נאַציאָנאַלען שאַפּען. ממילא איז וואָס מעהר מענש א
איד איז, וואָס שטאַרקער אין איהם זענען די מענשליכע שאַפונגס-
כחות, אַלץ בולט'ער מוזען זיך אַרויסווייזען אויף זיינע נאַציאָנאַלע
כחות, אַלץ מעהר „איד“ מוז ער זיין.

די נאַציאָנאַלע שאַפונגס-כחות פון דעם אידישען פאָלק זענען
איצטער צובראָכען און צופיצעלט, צוריקען אויף פולווער און צור-
שפרייט צווישען די פערשיידענע פעלקער. זייער שאַפּען קאָן ניט
זיין אין גאַנצען פריי. און פון דעסוועגען קאָנען זיי אפילו
איצטער ניט אין גאַנצען פערטונקעלט ווערען. אָבער וואָס פאר
אַריגינעלע און רייכע פראָדוקטען פון דער מענשליכער קולטור
וואָלטען געקאָנט אַרויסקומען, ווען די דאָזיגע כחות וואָלטען זיך
צונויפגעגאָסען אין איין באַסיין, בעפֿרוכט איינע די אנדערע און
זיך פאָנאָנדערעגגאָסען אין דער גאַנצער פריי ! מיט וואָס פאר
פיעל-פארביגע פונקען פון גייסט וואָלט אויפגעבליצט יעמאָלט דער
אידישער ברייאַנט, וועלכען דורות און דורות האָבען געהאַלטען
אין איין שלייפּען און שלייפּען !

מיר קאָנען דעריבער אַלע אונזערע היינטיגע בעטראַכטונגען
צונויפפֿרעסען אין איין איינציגער פאָרמעל, וואָס זאָגט, אז וואָס
מעהר מענש א איד איז, וואָס טייערער איהם זענען די רייכע איי-
גענאַרטיגע פאָרמען פון דער מענשליכער קולטור, וואָס העלער אין

איהם לייכט דער פונק פון מענשליכע חשיבות און דרד-ארץ צו
 דעם מענשען אין זיך אליין, וואָס טיעפער אין איהם שמאַרצט
 די וואונד פון דעם אידישען שטאַלץ, אַלץ מעהר איד איז ער, אַלץ
 ברענענדיגער לעבט אין איהם דער וואונש צו דיענען דעם איינער-
 נעם פאַלק און העלפּען איהם מיט אַלע כחות, אז ער זאָל בעשאַפּען
 פאַר זיך די מעגליכקייט פון אַ רייכען, פרייען, שעהנעם, שטאַלצען
 און חשוב'ען לעבען אין דער אייגענער היים!
 זייט מעהר מענשען, וועט איהר זיין
 בעסערע אידען, ווייל...
 וואָס מעהר מענש, אַלץ מעהר איד!



דר. חיים זשיטלעזוסקים נקוממעלע שריפטען

אין 4 בענד

אינהאלט פון ערשטען באנד :

- (1) טאלסטאן, ניעמצשע און קארל מארקס.
- (2) וועגען לעאניד אנדרעיעוו'ס „אנאמעא“.
- (3) מעטערלינקס „בלאזער פויגעל“.
- (4) איוב, א פאעמא פון דעם אידישען פרויען געדאנק.

אינהאלט פון צווייטען באנד :

- (1) צוויי פארלעזונגען וועגן דעם נאטור-פילאסאפישען מאטעריאליזם.
- (2) ערשטע פארלעזונג: די מאטעריאליסטישע נאטור-פילאסאפיע און ערקענעניס-טעאריע.
- (3) צווייטע פארלעזונג: די קריטיק פון דעם נאטור-פילאסאפישען מאטעריאליזם.
- (4) צוויי פארלעזונגען וועגען איד און מענש.
- (5) צוויי פארלעזונגען וועגען דער צוקונפט פון די פעלקער אין אמעריקא.

- (6) ערשטע פארלעזונג: דער „מעלטינג פאט“.
- (7) צווייטע פארלעזונג: די פעראייניגטע פעלקער פון די פער-אייניגטע שטאטען.

אינהאלט פון דריטען באנד :

- (1) דער פראגראם און די ציעלען פון דער מאנאטשריפט „דאס נייע לעבען“.

- (2) היסטארישע אידעען-פערבינדונגען.
- (3) די געשיכטס-פילאסאפיע און דער ענד-ציעל.
- (4) משה העס — דער סאציאליסט, דער פילאסאף, דער איד.
- (5) דר. מאקס נאדווי און דער פאליטישער ציוניזם.


אינהאלט פון פיערטען באנד :

- (1) נאציאנאליטעט און פראגראם.
- (2) אידישע גאונים.
- (3) צו דער טעאריע פון נאציאנאליטעט.
- (4) וועגען פעראייניגונג.
- (5) ערשטער ארטיקל: בונדזם און ציוניזם.
- (6) צווייטער ארטיקל: אן אפענער בריעף צו די פועלי ציון אין אמעריקא.
- (7) דער ניוער פראגראם פון דער „פעראייניגונגס“-פארטיי:
- (8) ערשטער ארטיקל: ציוניזם און סאציאליזם.
- (9) צווייטער ארטיקל: דער „בונדזם“.
- (10) דריטער ארטיקל: דער טעריאריאליזם און דער פעראייניג-גונגס-פראגראם.
- (11) די אידישע שפראך-בעוונג און די טשערנאוויצער קאנפערענץ.
- (12) אידיש און העברעאיש.
- (13) די אידישע קולטור און די אידישע שפראך.
- (14) רעליגיע און נאציע.
- (15) טויט און וויעדערגעבורט פון געטער און רעליגיאנען.
- (16) די נאציאנאליסטישע וויעדערגעבורט פון דער אידישער רעליגיע.

פרייז פון אלע פיער בענדער, שעהן געבונדען \$3.50.

צו קריגען ביי אלע בוכהענדלער

3 1761 08124311 5



PJ
5129
Z49I3
1915